
Імя Уладзіміра Іванавіча Пічэты (1878--1947)-- та- 
ленавітага вучонага, правадзейнага члена Акадэміі на- 
вук СССР і правадзейнага члена Акадэміі навук БССР -- 
добра вядома навукоўцам-гісторыкам У нашай краіне і 
за яе межамі. Ён апублікаваў больш за 500 прац па гіс- 
торыі Расіі, Беларусі, Літвы, Украіны, Польшчы, Чэха- 
славакіі, Балгарыі, Югаславіі, па міжславянскіх сувязях. 
Дзве з іх, прысвечаныя 850-гадовай гісторыі стварэння 
на Беларусі вышэйшай навучальнай установы, пададзе- 
ны ўвазе чытача. 

У артыкулах, надрукаваных у 1928 годзе ў розных 
па змесце навуковых беларускіх перыядычных выдай- 
нях -- «Працах Беларускага дзяржаўнага універсітэта» 
і часопісе «Савецкае будаўніцтва»,-- разгледжаны супя- 
рэчлівы працэс арганізацыі і дзейнасці на Беларусі уні- 
версітэта: ад канца ХУІ стагоддзя, калі ў 1578 годзе быў 
заснаваны Віленскі універсітэт з багатымі бібліятэкамі, 
прыгожымі аўдыторыямі, да першых дзён жыцця Бела- 
рускага дзяржаўнага універсітэта. Шмат падзей адбыло- 
ся на беларускай зямлі за гэты час. Але заўсёды жыла 
тут думка пра неабходнасць вышэйшай адукацыі для 
тых, хто вырашыў прысвяціць сябе служэнню Радзіме. 
Шматлікія праекты вышэйшай навучальнай установы на 
Беларусі, уважліва даследаваныя У. І. Пічэтам;-- таму 
сведчанне. 

У. І. Пічэта -- заснавальнік беларускай савецкай гіс- 
тарычнай школы. У ягонай навуковай творчасці значнае 
месца займалі праблемы сацыяльна-эканамічнага ста- 
новішча Беларусі ў складзе Вялікага княства Літоўскага, 
Рэчы Паспалітай, Расійскай імперыі. За час працы ў 
Мінску ён надрукаваў каля 150 манаграфій, артыкулаў, 
рэцэнзій па гісторыі, гістарыяграфіі, крыніцазнаўстве, 
гісторыі права, археалогіі, архівазнаўстве, краязнаўстве 
Беларусі. У тым, што даследчык добра валодаў гістарыч- 

ным матэрыялам, чытач можа пераканацца сам: ра 
бязны разгляд утварэння Віленскага універсітэта, які 
доўгі час быў для беларусаў адным з галоўных асветніц- 
кіх цэнтраў, найлепей сведчыць пра гэта. Але артыкулы 
У. І. Пічэты не толькі навуковыя працы. Для сучаснага 
чытача яны таксама і асветніцкія, бо раскрываюць мала- 
вядомыя старонкі з жыцця беларускага народа. 

У. І. Пічэта не быў беларусам па нацыянальнасці: ён 
нарадзіўся ў Палтаве, ягоны бацька родам з Герцагаві- 
ны, маці -- з Кіева. Толькі ў 1918 годзе, ужо сталым на- 
вукоўцам, доктарам рускай гісторыі, пачаў ён чытаць 
лекцыі па гісторыі Беларусі ў Беларускім народным уні- 
версітэце ў Маскве. Быў абраны старшынёй Беларускага 
навукова-культурнага таварыства. У складзе створанай 
Наркамасветы РСФСР камісіі актыўна ўдзельнічаў у ар- 
ганізацыі Беларускага дзяржаўнага універсітэта. 

27 снежня 1920 года У. І. Пічэта прыехаў у Мінск і 
плённа працаваў тут амаль што 10 год-- рэктарам уні- 
версітэта, прафесарам. Ён авалодаў беларускай мовай, 
пісаў на ёй свае працы, чытаў лекцыі; артыкулы, уклю- 
чаныя ў гэты зборнік, таксама беларускамоўныя. Дзя- 
куючы арганізатарскаму таленту вучонага на пачатку 
30-х гадоў Беларускі дзяржаўны універсітэт ператва- 
рыўся ў буйны цэнтр падрыхтоўкі спецыялістаў, многія 
з якіх сталі гонарам беларускай навукі і культуры. 

З'яўленне артыкулаў па гісторыі стварэння на Бела- 
русі універсітэта не было выпадковым. У канцы 90-х га- 
доў у рэспубліцы актыўна ажыццяўлялася комплексная 
праграма нацыянальна-культурнага будаўніцтва, адзна- 
чаная ў пастановах ЦК КП(б)Б як «палітыка беларусі- 
зацыі»: пры абавязковым развіцці культуры ўсіх нацыя- 
нальных меншасцей на Беларусі -- рускіх, украінцаў, па- 
лякаў, яўрэяў-- прыярытэт павінен быў аддавацца 
беларускай. 

Дзеля таго каб беларусізацыя не ператварылася ў 
простую прапагандысцкую кампанію, на справе дапамаг- 
ла станаўленню нацыянальнай свядомасці беларусаў, не- 
абходна было сфарміраваць беларускую інтэлігенцыю -- 
адукаваную, перакананую ў неабходнасці асветніцкай 
справы. Як неаднаразова падкрэслівае У. І. Пічэта, з'яў- 
ленне такіх людзей у грамадстве немагчыма без нацыя- 
нальнага універсітэта. Артыкулы пераконваюць -- будаў- 
ніцтва новага жыцця цалкам залежыць ад узроўню аду- 
каванасці насельніцтва, стварэння культурных цэнтраў, 

ролю якіх павінны адыгрываць вышэйшыя навучальныя 
ўстановы. 

Пытанне аб стварэнні універсітэта на Беларусі У. І. 
Пічэта разглядае і як палітычную праблему. Ён акцэнтуе 
ўвагу чытача на русіфікатарскай дзейнасці Расійскага 
ўраду, з прычыны якой «Беларусь, застаўшыся без вы- 
шэйшае вучэбнае ўстановы, уяўляе з сябе краіну, заня- 
паўшую як у культурных адносінах, так і ў эканамічных. 
Беларуская вучнёўская моладзь была прымушана ехаць 
вучыцца за межы Беларусі-- у Пецярбург і Маскву». 
Неабходна ўлічыць, што ў час, калі былі надрукаваны 
гэтыя артыкулы, галоўнай небяспекай у вырашэнні на- 
цыянальнага пытання афіцыйна быў вызначаны вяліка- 
дзяржаўны шавінізм. Вучоны знаходзіць вытокі гэтай 
з'явы на Беларусі ў дзейнасці царскага ўраду, дае свое- 
асаблівае гістарычнае абгрунтаванне палітыкі беларусі- 
зацыі. 

З часу напісання артыкулаў У. І. Пічэтам наша гра- 
мадства ўзнялося на новую ступень асэнсавання свайго 
мінулага. Сёння ўжо не лічыцца бясспрэчным сцвяр- 
джэнне аб прыярытэце класавых інтарэсаў над агульна- 
трамадскімі. Але ў 20-я гады класавы падыход панаваў 
у ацэнцы грамадскіх з'яў. Трэба адзначыць, што У. І. Пі- 
жэта, прытрымліваючыся ў асноўным светапогляду свай- 
то часу, вельмі асцярожна падыходзіць да вырашэння 
пытання аб стварэнні універсітэта на Беларусі і яго мэ- 
тах. І ў мінулым, і пасля Кастрычніцкай рэвалюцыі уні- 
версітэт патрэбен усяму народу -- перш-наперш дзеля 
развіцця ягонай культуры, эканомікі, а не толькі каб пра- 
водзіць у жыццё палітычныя погляды ўраду, вызначае 
вучоны. 

У 1928 годзе грамадскасць рэспублікі ўрачыста ад- 
святкавала 50-годдзе з дня нараджэння У. І. Пічэты. 
У газетах былі змешчаны ягоныя партрэты, віншаванні, 
артыкулы з прызнаннем заслуг вучонага. У. І. Пічэта быў 
членам ЦВК БССР 3--9-га скліканняў, неаднаразова 
абіраўся на з'езды Саветаў. 

Але ўжо праз год становішча пачало рэзка змяняцца. 

Умацаванне адміністрацыйна-каманднай сістэмы ў 
краіне суправаджалася ўзмацненнем барацьбы супраць 
нацыянальнай інтэлігенцыі. Прыхільнікі ідэі неабходнас- 
ці развіцця нацыянальнай культуры пачалі разглядацца 
як «ворагі народа». На пачатку 30-х гадоў У. І. Пічэта 

ным шавінізме, беларускім буржуазным нацыяналізме ў 
празаходняй арыентацыі. У жніўні 1931 года ён быў са- 
сланы ў г. Вятку, дзе працаваў табельшчыкам у каапе- 
ратыве грамадскага харчавання. 

Еўрапейская вядомасць выратавала У. І. Пічэту ад 
смерці, якая спасцігла паплечнікаў вучонага ў справе 
развіцця нацыянальнай культуры беларусаў. Аднак на 
Беларусь пасля ссылкі ён ужо не вярнуўся. 

Артыкулам У. І. Пічэты больш за 60 гадоў. Але яны і 
сёння не страцілі сваёй цікавасці. Чытач знойдзе ў іх 
шмат карысных звестак аб стварэнні беларускай вышэй- 
шай школы, карысных дзеля справы нацыянальна-куль- 


турнага адраджэння беларусаў. 


Т. С. Процька, 
кандыдат філасофскіх навук 





ПЫТАНЬНЕ 
АБ ВЫШЭЙШАЙ ШКОЛЕ НА БЕЛАРУСІ 
Ў МІНУЛЫМ 


Беларускі Дзяржаўны Унівэрсытэт быў заснаваны 
І-га ліпеня 1921 году. Фактычна-ж ён пачаў сваю работу 
30 кастрычніка гэтага-ж году. Амаль-- што цэлае ста- 
годзьдзе Беларуская краіна ня мела сваёй вышэйшай на- 
вучальнай установы, што, зразумела, павінна было вельмі 
кепска адбівацца, як на яе культурным становішчы, гэ- 
так і на яе экономічным разьвіцьці. Для старога царска- 
га ўраду Беларуская краіна зьяўлялася толькі Паўноч- 
на-Заходняй Расіяй, насельніцтва якое, хоць і крыху 
розьнілася ад насельніцтва Велікаросіі, але гэтае розь- 
ніцы не даволі было яшчэ для таго, каб лічыць беларускі 
народ якой-сьці асобнай этнографічнай групай. 

На абшарах Беларусі знаходзіліся і іншыя этногра- 
фічныя групы, як яўрэі, татары, латышы, велікарусы, 
украінцы, літоўцы са сваімі культурнымі традыцыямі і 
сваімі этнографічнымі асаблівасьцямі. Нацыянальны 
склад выразна адзначаў Беларусь, як мясцовасьць, якая 
рэзка адрозьніваецца па свайму нацыянальнаму складу 
ад суседняе Вялікаросіі. Расійскі ўрад лічыўся, аднак-жа 
толькі з тым, што беларуская мова, як мова славянская, 
аднагучна з мовай расійскай, і думаў, што беларускі на- 
род, які сілай гістарычнага лёсу знаходзіўся пад уплы- 
вам каталіцкае царквы і польскае культуры, трэба вы- 
зваліць ад апошняй і далучыць яго да велікарасійскага 
народу праваслаўнае царквы. Для старога ўраду, які пра- 
водзіў сваю політыку на прынцыпах уціску ўсіх нацыя- 
нальных меншасьцяў, зразумела, тыя этнографічныя гру- 
пы, якія знаходзіліся на абшарах Беларусі, ня мелі нія- 
кага значэньня. З імі ня прыходзілася лічыцца і на іх ня 
прыходзілася зьвяртаць асобнае ўвагі!. 

Беларусь ужо з канца ХУІ веку мела сваю вышэйшую 
навучальную ўстанову. Пачатак гэтаму быў пакладзены 

заснаваньнем Віленскае Езуіцкае Акадэміі, якая была. 
ўстаноўлена 7 ліпеня 1578 году па грамаце польскага 
караля Сьцяпана Баторыя і была зацьверджана булай 
папы Грыгора ХІ ад 30 кастрычніка 1579 году. Чынны 
ўдзел у організацыі акадэміі прымаў Віленскі біскуп Ва- 
лер'ян Пратасевіч ?. Віленская Акадэмія была заснована 
тады, калі беларускае адраджэньне з яго вольналюбівы- 
мі рэфармацыйнымі ідэямі ўжо нахілялася да заходу, 
калі каталіцкая рэакцыя, якая абхапіла Заходнюю Эўро- 
пу, знайшла спрыяючую глебу для свайго разьвіцьця і на 
абшарах Беларусі. Зразумела, Віленская Акадэмія, па 
думцы яе організатараў, павінна была зрабіцца тым на- 
вуковым цэнтрам, які, зьяўляючыся цытадэляй каталіц- 
кае асьветы, адначасна рыхтаваў-бы дзеячоў для царкоў- 
най службы, а таксама даваў бы адукацыю беларускаму. 
шляхэцтву з тым, каб апошняе ня езьдзіла заграніцу ат- 
рымоўваць асьвету і не падпадала-б там пад уплый роз- 
ных вольналюбівых ідэй. 

Жалаванай граматай Сьцяпана Баторыя ад 7 ліпеня 
1578 году Акадэмія зраўноўвалася ва ўсіх правох і пры- 
вілеях з Кракаўскім Унівэрсытэтам. У сувязі з гэтым 
Акадэмія атрымала права ўласнай юрысдыкцыі, якая 
пашыралася на вучняў Акадэміі і сяброў акадэмічнае 
Колегіі, ня была падпарадкавана агульным судовым. 
установам і вызвалялася ад узносаў падатку. Той-жа 
Сьцяпан Баторы, вялікакняскім лістом ад І красавіка 
1579 году дазволіў свабоднае выкладаньне ў Акадэміі 
езуітам тэолёгічных і сьвецкіх навук, за выключэньнем 
мэдыцыны і юрыдычных навук. Разам з гэтым Акадэмія 
зраўноўвалася ў правох і прывілеях з іншымі навуковымі 
Колегіямі і Унівэрсытэтамі, атрымала права даваць ву- 
чоныя ступені і мець выбарную адміністрацыю з вызва- 
леньнем апошняй з-пад духоўнае і сьвецкае юрысдык- 
цыі?. 

Устанаўленьне Віленскае Акадэміі было санкцыявана 
булай папы Грыгора ХПІ ад 30 кастрычніка 1579 года. 
Згодна буле, Віленская Акадэмія зраўноўвалася з іншы- 
мі Унівэрсытэтамі“. Новы момант у жыцьці Акадэміі на- 
стаў пры польскім каралі і вялікім князі Ўладіславе ІУ. 
Жалаванай граматай ад 11-га кастрычніка 1641 году бы- 


2 И. И. Лаппо. Виленская акадёмия, иезуйтская коллегия и ее доку- 
менты, ст. 34 (Описание дел архива Мин. Нар. Просв.). 

3. И. И. Лаппо. Ориуз сі, стар. З. 

4 Тамжа, стар. 4. 

ло дазволена выкладаньне ў Акадэміі канонічнага права 
і мэдыцыны 5. 

У далейшым польскія каралі падцьвярджалі жалава- 
ныя граматы Сьцяпана Баторыя і Ўладіслава ІУ. Так, 
Ян Казімір падцьвердзіў усе прывілеі 9 лютага 1649 г. 
Аўгуст ІП падцьвердзіў усе папярэднія прывілеі жалава- 
най граматай ад 19 лістапада 1726 г. Нарэшце ў жніўні 
1736 году польскі кароль Аўгуст ІІ, падцьвярджаючы за 
Акадэміяй усе правы і прывілеі Кракаўскага Унівэрсы- 
тэту, забараніў адчыняць у Вільні аднародныя вучэбныя 
ўстановы, чым забясьпечвалася далейшае разьвіцьцё 
Акадэміі б. 

Віленская Акадэмія фактычна была адчынена ў 
1580 годзе, маючы на чале, у якасьці рэктара, езуіта Пят- 
ра Скаргу. Прызначэньне апошняга рэктарам як-бы 
сымбалізавала агульны характар чыннасьці Акадэміі ў 
Вялікім Княстве Літоўскім. Рэктар Акадэміі быў падпа- 
радкаваны езуіцкаму провінцыялу, усе профэсары Ака- 
дэміі былі сябрамі Езуіцкага Ордэну. Першапачатковая 
Акадэмія складалася з двух факультэтаў: філёзофічнага 
і тэолёгічнага. На першым выкладаліся: лёгіка, фізыка, 
мэтафізыка, рыторыка, поэтыка, матэматыка, географія і 
старасьветныя мовы (яўрэйская, грэцкая і лацінская), а 
таксама новыя мовы. На другім -- Сьвятое Пісьмо, тэо- 
лёгія: схолястычная, полемічная і моральная, казуістыка, 
канонічнае права і яўрэйская мова”. У складзе двух фа- 
культэтаў Акадэмія існавала да 1641 году. Дазваленьне, 
выданае Ўладіславам ІУ, на адчынецьне двух новых фа- 
культэтаў -- юрыдычнага і мэдычнага, ажыцьцявілася 
толькі часткова. Мэдычны факультэт ня быў адчынены. 
Адбылося адчыненьне толькі Юрыдычнага факультэту. 
У адчыненьні яго вялізарную ролю адыграў сын славу- 
тага Лева Сапегі, падканцлера Вялікага Княства Літоў- 
скага, Казімір Леў Сапега, які афяраваў на ўтрыманьне 
4 прафэсароў-юрыстаў 12.500 польскіх злотых -- чыстымі 
грашыма, абяцаўся дадаць да гэтага яшчэ 25.000 поль- 
скіх злотых і, апрача гэтага, вызначыць з сваіх сродкаў 
кватэрныя грошы для прафэсароў не з духавенства З. 

У 1773 г. була папы Клімента ІУ «ротіпциз Кефетр- 
бог» зьнішчыла Ордэн Езуітаў. Былі спробы абвясьціць 


5. И. И. Лаппо. Ориз сіі, стар. 4. 
6. И. И. Лаппо. Ораз сіі, стар. 5-6. 
7. И. И. Лаппо. Ориз сіЁ, стар. 8. 
8. И. И. Лаппо. Ориз сіі, стар. 9. 







булу папы нядзейснай да Вялікага Княства Літо 
Аднак гэтыя спробы нічога не дасягнулі і Вілен 
Акадэмія засталася без сваіх абаронцаў? начнай 

Заснавальнікі Віленскае Езуіцкае Акадэміі, з моман- 
ту яе адчыненьня, зрабілі ўсё магчымае дзеля таго, каб 
набыць для Акадэміі, як матар'яльныя сродкі, гэтак і ад- 
паведны пэдагогічны пэрсонал!?. Віленская Акадэмія, 
якая знаходзілася пад высокай абаронай Сьцяпана Ба- 
торыя атрымала ад яго неабходныя для гэтага фундушы. 
Асаблівы ўдзел у організацыі Віленскае Акадэміі пры- 
маў Віленскі біскуп Валер'ян Пратасэвіч і Коад'ютар 
біскупа князь Юры Радзівіл. Абодва дзеячы клапаціліся 
аб тым, каб абсталяваць Акадэмію неабходнымі кнігамі. 
Ужо з прыездам у Вільню езуітаў у 1569 годзе, ініцыятар 
іх запрашэньня і іх апякун біскуп Валер'ян Пратасэвіч 
стаў клапаціцца аб тым, каб Езуіцкая Колегія мела вы- 
старчаючую бібліятэку. У 1570 г. біскуп Юры Альбін 
афяраваў Колегіі ўсю сваю бібліятэку. Яна зьявілася ас- 
новай кніжніцы, якая потым перайшла да Віленскае Ака- 
дэміі. Нажаль застаецца невядомым, якая колькасьць 
кніг і якія кнігі былі пераданы Альбінам Віленскай Ко- 
легіі“, 

Другім важным падарункам была бібліотэка А.К» 
Зыгмунта Аўгуста, які пачаў адносіцца да езуітаў з асаб- 
лівай пашанай. Тэстамэнтам ад 6-га траўня 1571 г. ён 
аддаў сваю бібліятэку Езуіцкай Колегіі. Бібліотэка Зыг- 
мунта-Аўгуста знаходзілася ў Віленскім Замку і, пачы- 
наючы ад 1547 г., на працягу 25 гадоў, паступова павя- 
лічвалася рознымі каштоўнымі рэчамі. 

Потым, аднак-жа, кнігі з бібліятэкі Зыгмунда-Аўгус- 
та разыйшліся па розных бібліятэках 12. 

З моманту заснаваньня Віленскае Акадэміі, уся біб- 
ліятэка Колегіі была перадана гэтай занова-зорганізава- 
най, вышэйшай вучэбнай устонове. Трэба сказаць, што 
пануючая кляса -- шляхта вельмі ўважліва адносілася 
да бібліятэкі сваёй вышэйшае школы. Так, у канцы ХУІ 
стагодзьдзя вучань Віленскай Акадэміі, Лукаш Красна- 
дэбскі, які атрымаў годнасьць доктара ў 1594 г., адпісаў 
у бібліятэку Акадэміі тэолёгічныя кнігі, на італьянскай і 


9. И. И. Лаппо. Орцз сіі, стар. 10. 

19. И, И. Лаппо, Ори сіі, стар. 8-9. 

1. Місра! Вгепегісіп. ВіБііоіека Юпіхегвуіеска у Уліле (о гокц 1882. 
МіІпо, 1925, стар. І. 

1. Ориз сіі, стар. 4-6. 

гішпанскай мовах !3. Гэтыя кнігі былі неабходны для 
бібліятэкі таму, што ў канцы ХУІ стагодзьдзя і ў пачатку 
ХУП веку, у эпоху рэктарату Скаргі, пачынаючы з 
1580 г., у складзе выкладчыкаў былі і португальцы, і 
гішпанцы, таксама і іншыя чужаземцы. У далейшым біб- 
ліятэка папоўнілася афярамі Кардынала Юр'я Радзіві- 
ла, які памёр у 1600 г.; Віленскага суфрагана і біскупа 
Жмудскага Міколы Паца, які памёр у 1619 г. Ксёндз Мі- 
кола Дэцыўта, прэлат Віленскі ў 1699 г., і біскуп Вілен- 
скі Еўстафі Валовіч -- у 1630 г., а таксама пісар польны 
літоўскі Крыштоф Мікола Сапега падаравалі Акадэміі 
свае кнігі. 13 верасьня 1623 г. сэкратар В. К. Адрыян 
Вяржбіцкі афяраваў Віленскім езуітам свае «Добрыя 
Блони в Виленском Воеводстве», з умовай каб з прыбыт- 
каў маёнтку 1000 злотых трацілася на палепшаньне езуіц- 
кае бібліятэкі І“. Дзякуючы гэтаму ў палове ХХІІ ста- 
годзьдзя бібліятэка Віленскае Акадэміі ўяўляла з сябе 
найкаштоўны збор, найбольш значны ва ўсім. Вялікім 
Княстве Літоўскім. зя, 

Зразумела, яе нельга было параўнаць ні з бібліятэкай 
Ягелонскага Унівэрсытэту ў Кракаве, або з кніжным 
зборам Замойскіх. Дзьве трэція ўсяго збору бібліятэкі 
былі тэолёгічна-полемічнага характару '“. Другая пало- 
ва УП веку -- эпоха, з аднаго боку, швэдзкага находу, 
а з другога боку, з паўднёвага-ўсходу,-- наступу Маскоў- 
скага цара Аляксея, - была вельмі цяжкай для лёсу 
Вільні. Жыхарства сталіцы ўцякала ў Прусію, увозячы 
з сабой сваю маемасьць. Таксама і езуіты, разам з най- 
больш каштоўнай маемасьцю бібліятэкі, выехалі ў Кро- 
левец, а посьле гэтага, 10 верасьня 1655 г., Вільня была 
забрана казакамі Залатарэнкі. 

Цяжка сказаць як, але гэта можна лічыць бязумоўна 
даведзеным, што пэўная часьць бібліятэкі Віленскае 
Акадэміі трапіла ў рукі швэдаў і была зварочана зноў 
Вільні толькі на аснове Оліўскага трактату. У 1061 годзе 
Маскоўскае войска пакінула Вільню 16, Зразумела, біб- 
ліятэка, якая засталася ў Вільні, паменшылася, але 
хутка зноў папоўнілася каштоўнымі выданьнямі, такса- 
ма дзякуючы афярам. Так, падканцлер Літоўскі Казі- 
мір-Леў Сапега ў 1644 г. адпісаў Акадэміі бібліятэку, 
13. Ориз сй, стар. 9. 

11 Ориз сіі, стар. 10. 
45. М. Вгепэгіеіп. Ориз сіі, стар. 10. 
16. Іріфепі, стар. 11. 


якая зьбіралася на працягу некалькіх дзесяткаў год яго 
бацькай славутым Левам Сапегай, канцлерам Вялі- 
кага Княства Літоўскага, адным з аўтараў Літоўскага 
Статуту 1588 г. Гэтая бібліятэка, вядомая пад назвай 
«Віб!іоіеса баріебапа», мела каля 3000 назваў. За Сапе- 
гай пайшлі і іншыя, У 1677 г. Казімір Войнаровіч, канц- 
лер курыі Віленскае, адпісаў сваю бібліятэку; у 1779 г. 
у бібліятэку перайшла кніжніца Казіміра Бжастоўскага, 
Віленскага біскупа. Яго наступнік Мацей-Язэп Анкута 
адпісаў усю сваю тэолёгічную бібліятэку свайму брату, 
пад умовай, што посьле яго сьмерці бібліятэка будзе 
перадана ў Акадэмію. У палове ХУПІ веку браты Казі- 
мір і Міхась Вяржбіцкія перадалі каля 16000 злотых 
для ўнутранога абсталяваньня бібліятэкі. Для пабуда 
ваньня шафаў, мармуровых сталоў і г. д. Апрача гэтага 
бібліятэцы была перадана і ўласная камяніца, даходы 
ад якой ў колькасці 200 злотых ішлі на патрэбы біблія- 
тэкі ”. Дзякуючы ўсім гэтым афярам, бібліятэка Вілен- 
скай Акадэміі ўяўляла з сябе вельмі каштоўны збор 
кніжак тэдолёгічна-полемічнага характару. Нажаль, за 
гэты час бібліятэка Юрыя Альбіна і бібліятэка Зыгмун- 
да-Аўгуста ўжо пасьпелі сільна парадзець. 

Ужо зараз у розных кніжніцах Польшчы, а таксама 
і Ленінграду ўдаецца знаходзіць экзэмпляры з бібліятэ- 
кі Зыгмунта-Аўгуста, дзякуючы гэтаму зьяўляецца маг- 
чымым дакладна ўявіць характар і склад гэтае біблія- 
тэкі; але склад бібліятэкі Юрыя Альбіна, закладчыка 
кніжніцы езуіцкае Колегіі, застаецца да нашага часу 
нявядомым. 

Заснавальнікі Віленскае Акадэміі, маючы на мэце 
выхаваньне моладзі ў ортодоксальным, царкоўна-ката- 
ліцкім духу, галоўным чынам орыэнтаваліся на шляхэц- 
кі стан. Сапраўды, Акадэмія зьяўлялася той школай, 
у якой шляхэцкія дзеці атрымлівалі адпаведную адука- 
цыю. Дзякуючы гэтаму Віленская Акадэмія мела вялі- 
кае значэньне для пашырэньня сярод беларускай шлях- 
ты лацінска-польскай культуры. На працягу ХУІ1--ХУИ 
стагодзьдзяў уся моладзь падпала пад уплыў польскай 
культуры. 

Чыннасьць Віленскай Акадэміі, пасколькі апошняя 
была цэнтрам каталіцтва і лацінска-польскай культуры, 
была накірована проці беларускай культуры і права- 


“М. Вгепваісіп. Ориз сіі, стар. 17. 

слаўя, выдатным прадстаўніком і абаронцам якіх зьяў- 
лялася беларускае мяшчанства. 

Гарадзкі беларускі нацыянальна-культурны рух па” 
чаў у канцы ХУІ веку прыходзіць у заняпад. Апошні быў 
зьвязан з тым экономічным заняпадам, які запанаваў 
посьле Люблінскай вуніі. Аднабочная клясавая політы- 
ка земляўласьніцкай клясы дала апошняй шырокія эко- 
номічныя прывілегіі ў форме бязмытнага вывазу загра- 
ніцу прадуктаў уласнага сельска-гаспадарчага вырабу, 
а таксама ўвозу вырабаў чужаземнага пахаджэньня. 
Гэтая політыка зьявілася пачаткам эконамічнага заня- 
паду гарадоў, у якім апошнія знаходзіліся ў наступнае 
стагодзьдзе. Экономічныя прывілеі шляхты выклікалі 
сярод беларускага мяшчанства варожы стасунак і да 
католіцызму і да лацінска-польскай культуры, якая была 
прадстаўлена шляхецтвам. Беларускія мяшчане, заняў- 
шы на экономічным фронце позыцыю, варожую да шлях- 
ты, занялі гэткую-ж пазыцыю і ў стасунку да каталі- 
цызму і лацінска-польскай культуры. Мяшчанства проці- 
ставячы каталіцызму праваслаўе, каталіцкай схолясты- 
цы праваслаўную, лічылі патрэбным разьвіваць царкоў- 
на-славянскую мову і друкаваць на ёй неабходныя кні- 
гі. Гэтая політыка, рэакцыйная да пэўнай ступені, 
спыніла разьвіцьцё беларускага нацыянальча-культур- 
нага адраджэньня, якое было так яскрава прадстаўлена 
«Францішкай Скарынай, Сямёнам Будным і Васілём Ця- 
пінскім. 

Чыннасьць друкарні, заснованай братамі Мамоніча- 
мі, зьяўляецца яскравым адбіткам гэтых схолястычных 
тэндэнцый і адмоўных адносін да нацыянальна-культур- 
нага адраджэньня беларускага народу. 

На працягу двух стагодзьдзяў Віленская Акадэмія 
зьяўлялася цэнтрам вышэйшае асьветы. За ўвесь гэты 
час, Акадэмія, падлягаючы нязначным рэформам, заста- 
валася, як і раней, цэнтрам вышэйшай асьветы на Бе- 
ларусі. 

У 1773 годзе, пасьля першага падзелу Гольшчы, 
Варшаўскі Сойм утварыў так званую Эдукацыйную Ко- 
місію, якая была складзена з 8 чалавек, пад старшын- 
ствам Віленскага біскупа кн. Ігната Масальскага. Езуіц- 
кія маёнткі парашылі здаць у арэнду. Арэндная палата 
павінна была ісьці на патрэбы асьветы. Для кіраўніцтва 
апошняй былі зарганізаваны дзьве комісіі: адна для 
Польшчы, другая для Вялікага Княства Літоўскага. 

Уся рухомая маемасьць езуітаў перадавалася Эдука- 
цыйнай Комісіі. Чыннасьць апошняе ў пытаньнях асьве- 
ты рэзка разыходзілася з чыннасьцю езуітаў. Эдукацый- 
ная Камісія ў пытаньнях асьветы кіравалася француз- 
скімі асьветнымі ідэямі ХУПІ веку. Зразумела, што Ака- 
дэмія падлягала рэформе. Аднак гэтая рэформа была 
зроблена значна пазьней. Толькі ў 1781 годзе Віленская 
Акадэмія была рэфармавана ў Галоўную Школу Вялі- 
кага Княства Літоўскага, а разам з тым атрымала і 
новую пабудову !9. У 1775 годзе Віленская Акадэмія 
была ўзята з-пад ведама Віленскага біскупа і яе кура- 
тарам быў прызначаны падканцлер Вялікага Княства 
Літоўскага Яхім Хрэптовіч, які потым застаўся курата- 
рам і Галоўнае Школы, а яго наступнікам быў прызна- 
чаны кн. Адам Чартарыйскі!?. Што датычыцца складу 
прафэсароў Галоўнае Школы, то яны былі з ранейшых 
езуітаў, хоць і зачыненьнем Езуіцкага Ордэну яны ня 
мелі магчымасьці офіцыйна далучаць сябе да яго. Га- 
лоўная Школа падзялялася на 2 факультэты: моральны і 
фізычны. На першым павінны былі выкладацца: гісто- 
рыя грэцкай і рымскай літаратуры, красамоўства, права: 
натуральнае, агульнае, рымскае і меснае, агульная гісто- 
рыя, Сьвятое Пісьмо, догматычная і моральная тэолёгія, 
гісторыя царквы і канонічнае права. На другім -- арыт- 
мэтыка, гэомэтрыя, вышэйшая матэматыка, астрономія, 
мэханіка, фізыка, хімія, прыродазнаўства і мэдыцына; 
аднак выкладаньне мэдыцыны фактычна не ажыцьцяві- 
лася. У сувязі з 3-м падзелам Рэчы Паспалітай і ады- 
ходу Вялікага Княства Літоўскага да Расійскае Імпэ- 
рыі і Галоўная Школа перайшла ў сфэру ўплыву расій- 
скага ўраду. У 1797 годзе Галоўная Школа была рэфор- 
мавана; былі ўтвораны З факультэты: моральны, фі- 
зычны і мэдычны, хоць апошні быў утвораны толькі 
тэорэтычна, бо адпаведных выкладчыкаў Галоўная Шко- 
ла ня мела??. Трэба адзначыць, што Галоўная Школа 
карысталася з боку шляхецкіх колаў такой самай ува- 
гай, як і Віленская Акадэмія. 

З зачыненьнем Віленскай Акадэміі і рэформавань- 
нем апошняй у Галоўную Школу і бібліятэка пачала 
прымаць іншы характар. Яна значна ўзрасла, і галоўны 


19. И. И. Лаппо. Ориз сіі, стар. ХІ, 

77. И. И. Лаппо. Орцз сіі, стар. ХІІ. 


16 


яе рост прышоўся зноў за кошт паасобных афяр. Так 
профэсары хіміі Юры Фэрстар у 1787 г. і Язэп Сарторы 
ў 1793 годзе, пакідаючы Вільню і ад'яжджаючы на баць- 
каўшчыну, афяравалі свае бібліятэкі Віленскай Галоў- 
най Школе. У пачатку ХІХ веку профэсар літаратуры і 
дэкан факультэту Моральных Навук, быўшы езуіт Да- 
від Пільхоўскі, таксама афяраваў Галоўнай Школе сваю 
бібліятэку. 

З пераходам Беларусі пад уладу Расійскае Імпэрыі, 
расійскі ўрад у 1797 годзе асыгнаваў 300 рублёў на ўтры- 
маньне і павялічэньне бібліятэкі. Апрача таго вялікая 
колькасьць кніг была куплена за кошт Эдукацыйнай 
Камісіі. З ліку купленых ёю бібліятэчных збораў най- 
больш значнай была бібліятэка па мэдычным навукам, 
якая была куплена ў Варшаве за 3600 злотых. Само са- 
бой зразумела, што ў эпоху Эдукацыйнай Камісіі біблія- 
тэка папаўнялася пераважна кнігамі па прыродазнаў- 
ству і матэматыцы. Гэта цалкам адпавядала характа- 
ру эпохі. У бібліятэцы апрача кніг па тэолёгіі, царкоў- 
наму праву і розных царкоўных прамоў быў вялікі збор 
кніг па ўсіх галінах мэдыцыны, вышэйшай матэматыцы, 
агульнай гісторыі, грамадзкага і натуральнага права, 
меснай грамадзкае экономікі, якая абхапляе земляроб- 
ства, насельніцтва, унутраны і надворны гандаль, ра- 
месьніцтва, фабрыку, крыніцы прыбытку і выдаткаў, 
як прыватных, гэтак і грамадзкіх і г.д. Кніг апошняга 
гатунку ў бібліятэцы старое Акадэміі ня было. У пачат- 
ку ХІХ стагодзьдзя бібліятэка Віленскай Галоўнай Шко- 
лы ўяўляе з сабе вельмі каштоўны кніжны збор. У кан- 
цы ХУПІ веку бібліятэка папоўнілася кнігамі клясыкаў. 
Агульная колькасьць кніг Віленскае бібліятэкі ў канцы 
ХУЦІ веку азначалася ў 8.680 назваў?!. 

Вышэйшая Галоўная Школа існавала да пачатку 
ХІХ стагодзьдзя. 

Указам 17 траўня 1803 году было пакладзена засна- 
ваньне Віленскага Унівэрсытэту: у складзе факультэтаў: 
1) Мэдычнага, 2) Фізычна-матэматычнага, 3) Навук 
моральных і політычных, 4) Літаратуры і вольнага мас- 
тацтва ??. Адным з выдатных дзеячоў па організацыі Ві- 
ленскага Унівэрсытэту быў князь Адам Чартарыйскі, які 
дзеля гэтае мэты скарыстаў свой уплыў на Аляксанд- 

гра І, з якім у яго ўтварыліся добрыя адносіны яшчэ ў 
тую пару, калі Аляксандр І быў яшчэ вялікім князем. 
Князь Адам Чартарыйскі таксама глядзеў на Віленскі 
Унівэрсытэт як на цэнтр польскае культуры і асьветы. 
Па яго думцы, Віленскі Унівэрсытэт павінен быў дапа- 
магчы прасякненьню польскае культуры на абшары бы- 
лога Вялікага Княства і тым самым дапамагчы шчыль- 
наму аб'яднаньню Літвы і Польшчы, з той надзеяй, што 
калісьці будзе час, калі Польшча будзе зноў адбудава- 
на і Літва, як і Польшча, складуць зноў адну дзяржаву. 
Сапраўды, Віленскі Унівэрсытэт меў вялізны ўплыў на 
пашырэньне польскае культуры 28, У гэтым стасунку 
апошняя пачала захапляць ня толькі адны шляхэцкія 
колы, але і іншыя грамадзкія элементы. 

Віленскі Унівэрсытэт, як і іншыя унівэрсытэты ў Ра- 
сіі, быў ня толькі вышэйшай навучальнай установай. 
Ен таксама меў і адміністрацыйныя функцыі сы 

Усе навучальныя ўстановы краіны, якія былі падпа- 
радкаваны Віленскай Вучэбнай Акрузе, знаходзіліся ў 
сфэры ўплыву Віленскага Унівэрсытэту, які меў права 
кантролю над організацыяй і пастаноўкай выкладаньня 
у школах. 

Князь Адам Чартарыйскі, першы папячыцель Вілен- 
скае Вучэбнае Акругі і куратар Віленскага Унівэрсытэ- 
ту з 1803--1823 г., зрабіў для апошняга ўсё магчымае, 
каб узмацніць у краіне яго ўплыў. Дзякуючы гэтаму по- 
лёнізацыя былога Вялікага княства Літоўскага ішла 
даволі хутка. Заснавальнікі Віленскага Унівэрсытэту 
імкнуліся да таго, каб запрасіць для выкладаньня най- 
больш выдатныя сілы таго часу. Паколькі найбольш 
адукаванай і вучонай клясай зьяўлялася духавенства, 
пастолькі і значная частка катэдраў была занята прад- 
стаўнікамі апошняга, якое, зразумела, было прасякнута 
поўнымі клерыкальна-нацыянальнымі тэндэнцыямі. 

Таксама і ў складзе вучняў пераважалі прадстаўні- 
кі шляхецтва, так што, фактычна, па агульных задачах 
і мэце і свайму сацыяльнаму складу Віленскі Унівэр- 
сытэт пічым не адрозьніваўся, як ад Віленскае Акадэміі, 
гэтак і ад Галоўнай ІЦколы. 

Паколькі шляхэцтва трымала ў сваіх руках увесь 


2з И. И. Лаппо. Западная Россия и ее соединение с Польшей в исто- 

“зямельны капітал, а сельская гаспадарка складала ас- 
нову народнага гаспадарства ў Польшчы, Літве і на 
Беларусі, пастолькі і магчымасьць папасьці ў вышэй- 
шую школу была ў руках шляхты. 

Нельга адмовіць і таго, што Віленскі Унівэрсытэт, 
прасякнуты польскімі тэндэнцыямі, у сваёй чыннасьці 
зусім ня цікавіўся літоўска-беларускай культурай. 

Дзеячы Віленскага Унівэрсытэту разглядалі Літоў- 
ска-Беларускія землі, як сустаўныя часткі Польскай 
Дзяржавы, і дзеля гэтага яны адносіліся абы-як да вы- 
вучэньня беларуска-літоўскай культуры. Аднак у іхняй 
дзейнасьці нельга не адзначыць пэўнай зацікаўленасьці 
да вывучэньня і навуковай распрацоўкі гістарычных і 
гістарычна-юрыдычных проблем, зьвязаных з мінулай 
культурай Літоўска-Беларускай краіны. Праўда, усе 
гэтыя проблемы разглядаліся скрозь прызму пэўнага 
полёнофільскага настрою і сьветапогляду, але, аднак 
распрацоўка гэтых проблем захоўвае сваё актуальнае 
значэньне і ў сучасны момант, не гаворачы ўжо аб тым, 
што Віленскімі вучонымі быў выдадзен шэраг гістарыч- 
на-юрыдычных матар'ялаў, якія зьяўляюцца крыніцамі 
першараднай паважнасьці для вывучэньня мінулага Бе- 
ларусі. Працы Т. Чацкага, Даніловіча, Ярашэвіча, зьяў- 
ляюцца клясычнымі і адбіваюць навуковую дзейнасьць, 
зьвязаную з Віленскім Унівэрсытэтам, хоць працы двох 
апошніх вучоных зьявіліся ўжо посьле зачыненьня Уні- 
вэрсытэту ў Вільне. 

Папячыцель Віленскае Вучэбнае Акругі Князь Адам 
Чартарыйскі прымаў меры да павялічэньня бібліятэкі. 
У гэтую эпоху яго куратарства бібліятэка Віленскага 
Унівэрсытэту значна папоўнілася і пашырылася. Гэтае 
папоўненьне ішло двума шляхамі: шляхам афяр і шля- 
хам куплі. На-жаль Віленскі Унівэрсытэт выпусьціў з 
сваіх рук найкаштоўнейшую бібліятэку профэсара Язэ- 
па Франка, якая складалася з 3.5920 назваў ў 5.240 то- 
мах, галоўным чынам з кніжак па мэдыцыне, клясыч- 
ных аўтараў, слоўнікаў і іншых выданьняў. Гэтая біб- 
ліятэка была прадана Казанскаму Унівэрсытэту за 
90.000 рублёў асыгнацыямі. У пачатку ХІХ веку біблія- 
тэка была каталёгізавана і было высьветлена ўсё яе 
багацьце. У пачатку 1812 году ў бібліятэцы лічылася 
13.254 назвы 18.025 томаў. 

Згодна палажэньню аб Віленскім Унівэрсытэце на 
ўтрыманьне бібліятэкі было асыгнавана 9.000 рублёў на 

год. За вылічэньнем усіх выдаткаў на выдачу пэнсыі 
бібліятэкарам і розныя дробныя расходы заставалася 
700--800 рублёў, якіх ледзь хапала на здавальненьне иня- 
значных патрэб бібліятэкі. У гэты-ж час бібліятэка пе- 
райшла ў новае памяшканьне, якое рабіла на ўсіх пры- 
емнае ўражаньне. З прычыны павялічэньня сродкаў на 
бібліятэчныя патрэбы, зьявілася магчымым прыкупіць 
некаторую колькасьць кніжак. Усяго на бібліятэку з 
1818 г. да 1825 году было страчана звыш 20.000 руб- 
лёў ?, 

1825 год быў годам пералому бібліятэкі Віленскага 
Унівэрсытэту. 

Абаронца Унівэрсытэту і бібліятэкі Князь Адам Чар- 
тарыйскі знахадзіўся ў адстаўцы, а расійская ўлада не 
выяўляла асаблівага спачуваньня да чыннасьці, як Ві- 
ленскага Унівэрсытэту, гэтак і Віленскае бібліятэкі. 
Роля Віленскага Унівэрсытэту ў рэволюцыйным руху 
1830 г. вядома і зварачацца да гэтага ня прыходзіцца. 
У адказ на гэта Мікалаеўскі ўрад, указам ад 13 траўня 
1832 году, зачыніў Віленскі Унівэрсытэт. “Факультэт 
тэолёгіі быў рэформаваны ў Рымска-Каталіцкую Духоў- 
ную “Акадэмію, а Факультэт Мэдычны -- ў Мэдычна- 
Хірургічную Акадэмію. Пачалася ліквідацыя багатай 
спадчыны, якая засталася пасьля Віленскага Унівэрсы- 
тэту. Так, Беларуская Вучэбная Акруга атрымала роз- 
ных кніг у колькасьці 9.000 томаў і 6.389 назваў. Нова- 
адчыненая Мэдычна-Хірургічная Акадэмія атрымала 
13.2240 томаў пры 6.590 назвах. Рымска-Каталіцкая Ду- 
хоўная Акадэмія атрымала каля 20.000 томаў. Нова- 
з'арганізаваны Кіеўскі Унівэрсытэт атрымаў 5.405 на- 
зваў у 7.563 томах. Харкаўскі Унівэрсытэт атрымаў 
І.339 назваў у 4.321 томах. Пецярбурская Акадэмія 
Навук- 32 назвы ў 48 томах. Віленская ЮОбсэрвато- 
рыя -- 812 назваў у 484 томах. 

Агульная спадчына бібліятэкі Віленскага Унівэрсы- 
тэту, раскіданая па розных установах, вызначалася ў 
33.067 назваў пры 60.656 томах. З'гэтага ліку ў Вільні 
засталося 19.902 назвы ў 89.724 томах. Што тычыцца 
рукапісаў, то іх усяго лічылася ў бібліятэцы 113: 33-- 
па тэолёгіі, 22 -- па праву, 37 -- па гісторыі, 7 -- па гіс- 
торыі мастацтва, 6-- па філёзофіі. Усе гэтыя рукапісы 
цалкам былі пераданы ў Архіў Міністэрства Народнае 

Асьветы ў Пецярбурзе і ўяўляюць з сябе найкаштоў- 
нейшыя адзіныя экзэпляры. Нумізматычны габінэт, які 
знаходзіўся пры Бібліятэцы, таксама быў раскідан па- 
між рознымі вучэбнымі ўстановамі. Кіеўскі Унівэрсытэт 
атрымаў 19.939 экзэпляраў монет і мэдаляў, а Харкаў- 
скі -- 1.500. Дзякуючы ўсім гэтым мерапрыемствам 
ураду Бібліятэка Віленскага Унівэрсытэту аказалася 
раскіданай. Бібліятэка Віленскага Унівэрсытэту, якая 
зьбіралася з такой вялікай цяжкасьцю і была на пра- 
цягу двух стагодзьдзяў цэнтрам навуковай думкі краі- 
ны, зьявілася кадрам для папаўненьня кніг, якіх не ха- 
пала ў расійскіх вышэйшых школах і навуковых уста- 
новах 9. 

Паўстаньне 1830 году зьявілася крытычным моман- 
там у гісторыі Віленскага Унівэрсытэту. Урад Мікалая І, 
жадаючы раз на заўсёды кончыць з прэтэнзыямі паля- 
каў на Вялікае Княства Літоўскае і Беларускія землі, 
як на тэрыторыю польскую, стаўшы на шлях сыстэма- 
тычнай русіфікатарскай політыкі, парашыў зачыніць 
Віленскі Унівэрсытэт. 

Яшчэ да паўстаньня 1830 году ўрад Мікалая І, лічу- 
чы неабходным прыблізіць да цэнтраў расійскага жыць- 
ця вышэйшую адукацыю ў зварочаных ад Польшчы 
землях, узьнімаў пытаньне аб адчыненьні вышэйшае 
вучэбнае ўстановы на абшарах Беларускай Вучэбнай 
Акругі, якая была ўтворана ў 1829 годзе і ў склад ской 
ўваходзілі вучэбныя ўстановы Віцебскай і Магілеўскае 
губэрніі. 

Гэткая была воля Мікалая І. Міністр Народнае Ась- 
веты князь К. А. Лівен, жадаючы ажыцьцявіць волю 
Мікалая І, зьвярнуўся да Мікалая І, каб атрымаць 
дазваленьне: «абвясьціць дваранству Беларусі аб наме- 
чаным там адчыненьні Вышэйшае Школы, у якой там- 
тэйшая моладзь можа атрымаць канчатковую адукацыю, 
ня маючы патрэбы ехаць дла гэтага ні ў далёкія расій- 
скія Унівэрсытэты, ні ў Віленскі» ?. 

Такім чынам, намер расійскага ўраду аб адчыненьні 
новага Унівэрсытэту на абшарах Беларусі спачатку пі- 
быта ніяк не пагражала існаваньню Віленскага Унівэр- 
сытэту. Аднак-жа паўстаньне 1830 году аказалася вель- 
мі шкодным для Віленскага Унівэрсытэту. Урад Міка- 
2. М. Вгепэгіеіп. Ориз сіі, стр. 93--94. 

лая І пачаў сваю русіфікатарскую політыку з зачыненьня. 
Віленскага Унівэрсытэту, лічучы, што, пакуль існуе такі: 
высокі навуковы асяродак, як Віленскі Унівэрсытэт, ба-. 
рацьба з польскім уплывам на абшарах Літвы і Белару- 

сі будзе вельмі цяжкай. 

Віленскі Унівэрсытэт быў зачынены І-га траўня 
1839 году. Віленская Вучэбная Акруга была ліквідава- 
на, а яго вучэбныя ўстановы былі падпарадкаваны Бе- 
ларускай Вучэбнай Акрузе. Мікалай І, зачыняючы Ві- 
ленскі Унівэрсытэт, адначасна указам ад І-га траўня 
1539 г. на імя Міністра Народнае Асьветы загадаў: «на- 
мечанае для адчыненьня на Беларусі Вышэйшае Вучы- 
лішча, або Ліцэй заснаваць у гор. Воршы, а для памяш- 
каньня гэтай вучэбнай установе аддаць манастыры, якія 
там знаходзяцца, як Рымска-Каталіцкія Трынітарскага 
Ордэну і Базыльянскага, а таксама і будынкі прысут- 
ных месц» 99. 

Урад Мікалая І думаў, што ў далейшым Ліцэй у го- 
радзе Воршы мог-бы замяніць скасаваны Віленскі Уні- 
вэрсытэт. Аднак-жа ўказ імпэратара Мікалая І ня быў 
споўнены. Па меркаваньнях тэхнічнага характару, а 
таксама з прычыны баязьні па політычных матывах 
мець у гэтай краіне вышэйшую вучэбную ўстанову, ад- 
чыненьне Аршанскага Ліцэю не адбылося, хоць тэорэ- 
тычна міністар Народнае Асьветы і кн. Лівен і гр. Сб. 
Увараў прынцыпова спачувалі адчыненьню Ліцэю ў 
Воршы”. 

Пачатыя перад гэтым работы па прыстасаванню бу- 
дынкаў для Ліцэю былі спынены, бо асыгнаваныя дзеля 
гэтага грошы былі пераведзены ў Кіеў, дзе меркавалася 
адчыненьне расійскага унівэрсытэту. У сьнежні 1833 го- 
ду была ўтворана новая вучэбная акруга -- Кіеўская. 
У Кіеў быў пераведзен з Крэмянца Валынскі Ліцэй, які 
ў 1834 годзе быў рэформаваны ў Унівэрсытэт сьв Ула- 
дзіміра. 28-га лютага 1834 году быў выдан Урадавым 
Сэнатам Вышэйшы ўказ, у якім між іншым было сказа- 
на аб тым, што «пабудаваньне будынкаў для Ліцэю ў 
гор. Воршы ня можа быць споўнена з жаданым посьпе- 
хам і што, наогул, адчыненьне вышэйшае вучэбнае ўста- 
новы ў Беларускай акрузе патрабавала-б пры ўсіх стра- 
тах доўгага часу, тады як ў нова адчыненым Універсытэ- 

це сьв Уладзіміра ўсе патрэбныя курсы будуць адчынены 
ў бягучым годзе». Урад Мікалая І думаў, што Кіеўскі 
Унівэрсытэт пры ўзмацнёных спосабах можа замяніць 
абодва Ліцэі, якія раней прадпалагаліся ў Кіеве і Вор- 
шы, і што Кіеў - цэнтр гандлю і прамысловасьці акруж- 
най краіны, павінен па ўсіх гэтых прычынах служыць і 
асяродзьдзем вучэбнае сыстэмы ўсіх заходніх губерній, 
для канчатковае адукацыі моладзі, прыгатаванай для 
гэтага ў гімназіях Кіеўскае і Беларускае Акругі» 99. Урад 
Мікалая І спадзяваўся, што Кіеўскі Унівэрсытэт робіц- 
ца «разумовай крэпасьцю, блізкай да вайсковай, для 
зьнішчэньня духу польскае нацыянальнасці» 31, Урад Мі- 
калая І, зачыняючы Віленскі Унівэрсытэт, па розных 
меркаваньнях утварыў з факультэту Навук Моральных 
і Політычных Вышэйшую Тэолёгічную Школу, якая бы- 
ла пакінута ў Вільні. Яна была пераймянована ў Рым- 
ска-Каталіцкую Духоўную Акадэмію, а потым была 
пераведзена ў Пецярбург У 1849 годзе. Заместа Мэдыч- 
нага факультэту была організавана Мэдычна-Хірургіч- 
ная Акадэмія, якая была зусім скасавана ў 1842 годзе. 

Урад Мікалая І, праводзячы сыстэматычную русіфі- 
катарскую політыку, імкнуўся да канчатковага зьніш- 
чэньня ўсякіх сьлядоў польскае культуры на Беларусі. 
Баючыся польскага сэпаратызму, урад Мікалая 1 ска- 
соўваў польскія цэнтры навукі і культуры і ў той-жа 
самы час не дапушчаў ніякіх выяўленьняў нацыяпальна- 
вобласнага жыцьця сярод мясцовых народнасьцяй. 

Беларускія землі, па думцы расійскага ўраду, па- 
вінны былі зрабіцца апорай праваслаўя і расійскае на- 
роднасьці. Урадавае чыноўніцтва шчыра ажыцьцяўляла 
гэтую задачу русіфікатарскай політыкі. 

Зачыніўшы ўсе вучэбныя цэнтры, урад Мікалая І 
аднак-жа, не рашыўся адчыніць вышэйшую вучэбную 
ўстанову для Беларусі, калі ня лічыць адчыненьня ў 
1549 годзе ў казённым маёнтку Горы-Горкі. Аршанскага 
павету Сельска-Гаспадарчае Школы, якая праз 7 год 
была рэформавана ў Сельска-Гаспадарчы Інстытут. 
Апошні, аднак-жа, існаваў да 1863 году, калі ён быў пе- 
раведзен ў Пецярбург і пераймянованы ў Пецярбурскі 
Ссльска-Гаспадарчы Інстытут. Зачыненьне Горы-Горац- 

кага Сельска-Гаспадарчага Інстытуту на абшарах Бе-. 
ларусі знаходзілася ў вядомай сувязі з адгукам паў-. 
станьня 1863 г. на Беларусі 22. Пасьля зачыненьня Горы- 
Горацкага Інстытуту Беларусь страціла сваю адзіную 
ва ўсёй краіне вышэйшую вучэбную ўстанову і застава- 
лася без апошняй аж да Кастрычнікавай рэволюцыі. 

Горы-Горацкі Інстытут быў доўгі час адзіным рас- 
саднікам сельска-гаспадарчых ведаў ня толькі на Бела- 
русі, але і па ўсёй Расіі. Польскія земляўласьнікі, якія 
вялі гаспадарку прадпраймовага характару, зразумела, 
цікавіліся навуковымі спосабамі вядзеньня гаспадаркі і 
тему з вялікім інтарэсам і ўвагай адносіліся: да Горы- 
Гсрацкага Інстытуту. Праўда, потым, на руінах былога 
Горы-Горацкага Сельска-Гаспадарчага Інстытуту ўзрас- 
ло сельска-гаспадарчае вучылішча сярэдняга тыпу, якое, 
зразумела, ня мела вялікага значэньня ў гісторыі куль- 
туры і гаспадаркі Беларусі. 

Дзякуючы гэтакай цэнтралістычнай політыцы расій- 
скага ўраду, які ўвесь час знаходзіўся пад уплывам і 
ўражаньнем паўстаньня 1830: і 1863 году, Беларусь, за- 
стаўшыся бяз вышэйшае вучэбнае ўстановы, уяўляла з 
сябе краіну заняпаўшую як у культурных адносінах, 
так і ў экономічных. Беларуская вучнёўская моладзь бы- 
ла прымушана ехаць вучыцца за межы Беларусі -- у 
Пецярбург і Маскву. 

Такі адрыў ад роднае краіны рабіў тое, што куль- 
турныя сілы, якія выхадзілі з Беларусі, прымушаны 
былі працаваць не на Беларусі. Дзякуючы гэтаму Бе- 
ларусь не магла мець ні сваёй уласнае інтэлігэнцыі, ні 
сваёй навукі, ні свайго мастацтва. Адсутнасьць у краі 
вышэйшае агрономічнае ўстановы да некаторай ступені 
затрымоўвала разьвіцьцё вытворчых сілаў Беларусі. 
Усё жыцьцё краю было афяравана русіфікатарскім тэн- 
дэнцыям расійскае політыкі на Беларусі. 

Ненормальнасьць такога становішча, калі аграмад- 
ная краіна, з асаблівымі прыроднымі ўмовамі і старой 
культурай, засталася без вышэйшай вучэбнай установы, 
была яскрава ўсьвядомлена кіруючымі грамадзкімі ко- 
ламі. Ужо ў пачатку 60-х гадоў Віцебскае дваранства 
хадайнічала асабіста перад Аляксандрам ІІ аб адчы- 
неньні ў краіне вышэйшае вучэбнае ўстановы, але гэтая 

запіска Віцебскага дваранства ня мела ніякіх вынікаў. 
На яе нават ня было дадзена ніякага адказу :3. 

Аднак-жа, як ні адмоўна адносіўся ўрад да думкі аб 
адчыненьні на Беларусі вышэйшае вучэбнае ўстановы, 
усе-ж часамі нават адпаведныя ўрадавыя колы цікаві- 
ліся гэтым пытаньнем. Калі гр. Д. А. Талстой стаў мі- 
ністрам Народнае Асьветы, то, ня гледзячы на яго ад- 
моўныя адносіны да вышэйшай школы, ён паставіў на 
чаргу пытаньне аб адчыненьні на Беларусі вышэйшай 
вучэбнай установы. Міністар Народнае Асьветы ў сярэ- 
дзіне 70-х гадоў падаў Аляксандру ІІ дакладную запіс- 
ку аб пажаданасьці адчыненьня на Беларусі Унівэрсы- 
тэту. Месцам знаходжаньня Беларускага Унівэрсытэту 
па думцы Талстога павінен быць Полацк. На патрэбы 
Унівэрсытэту трэба было скарыстаць будынкі скасава- 
ных каталіцкіх манастыроў. Праўда, частка гэтых бу- 
дынкаў была занята Полацкім Кадэцкім Корпусам, але 
Талстой думаў перавесьці Полацкі Кадэцкі Корпус у 
Юр'еў або ў Вільню. Урад Аляксандра ІІ тэорэтычна 
згадзіўся з прапановай міністра Народнае Асьветы. Але 
з гэтага пляну нічога добрага для Беларусі ня выйшла. 
Урад, зацікаўлены Балканскай проблемай, быў прыму- 
шаны дабівацца сваіх плянаў узброенай сілай. Пачала- 
ся Расійска-Турэцкая вайна, якая зьняла з чаргі пы- 
таньне аб. адчыненьні на Беларусі Вышэйшае Вучэбнае 
ўстановы З. 

80-я гады, гады цяжкае політычнае рэакцыі, былі 
вельмі няспрыяючымі для пытаньня аб адчыненьні на 
Беларусі вышэйшай вучэбнай ўстановы. Аднак, у канцы 
80-х гадоў, у тагочасным друку было ўзьнята пытаньне 
аб адчыненьні вышэйшае вучэбнае ўстановы на Бела- 
русі, якая, у той-жа час, павінна была зрабіцца цэнтрам 
расійскае культуры. Усе аўтары, якія ўзьнімалі ў друку 
пытаньне аб вышэйшай вучэбнай установе, прынцыпова 
лічылі неабходным адчыненьне апошняй, але, аднак-жа, 
разыходзіліся ў тым, якую вышэйшую вучэбную ўстанову 
трэба адчыняць. Калі адны выказваліся за адчыненьне 
Унівэрсытэту, то іншыя выказваліся за адчыненьне По- 
літэхнікуму. Былі і прыхільнікі адчыненьня ў Вільні 
праваслаўнай Духоўнае Акадэміі, якая павінна стаць 
апорай праваслаўя і самаўладзтва на абшарах Бела- 

русі. Газэтная полеміка 80-х гадоў ня дала ніякіх рэаль- 
ных вынікаў. Аднак, пытаньне аб вышэйшай вучэбнай. 
установе было, як і раней, чарговым; да яго, час ад ча- 


су, зварочваліся месныя грамадзкія дзеячы і прадстаў- 
пікі земляўласьніцкага стану Ў. 

Агульны гаспадарчы падём старое Расіі ў 90-х га- 
дох, зразумела даткнуўся і Беларусі. Але сыстэматыч- 
нае разьвіцьцё на Беларусі вытворчых сіл, рацыяналь- 
ная пастаноўка сельскай і лясной гаспадаркі было не- 
магчыма без адпаведных кваліфікаваных працаўнікоў. 

Пад уплывам запатрабаваньняў тагочаснага моман- 
ту, думка аб адчыненьні на Беларусі Унівэрсытэту па- 
кідаецца, і замест Унівэрсытэту высоўваецца думка аб 
адчыненьні вышэйшае вучэбнае ўстановы з тэхнічным і 
практычным ухілам. Так, у жніўні 1901 году адбыўся ў 
Вільні зьезд прадстаўнікоў сельска-гаспадарчых тава- 
рыстваў Беларусі на якім абгаварвалася пытаньне аб 
заснаваньні вышэйшай вучэбнае ўстановы ў Вільні. Гэ- 
тае ж пытаньне абгаворвалася і ў Віленскай гарадзкой 
Думе. Грунтуючыся на тым, што на Беларусі няма мінэ- 
ральнага багацьця, няма ніякай хоць крыху разьвітай 
прамысловасьці, што дзесяцімільённае жыхарства Бе- 
ларусі занята сельскай гаспадаркай, зьезд сельскіх гас- 
падароў выказаўся за адчыненьне Політэхнікума з ад- 
дзяленьнямі сельска-гаспадарчым, лясным, хімічным, 
мэханічным і будаўнічым, як найбольш адпавядаючым 
месным запатрабаваньням. Аднак-жа, гэтая пастанова 
ня мела ніякага значэньня. Пытаньне гэта ў урадавых 
сфэрах далей не пасунулася. Расійскі ўрад, як і раней, 
баяўся адчыненьня на тэрыторыі Беларусі вышэйшае 
вучэбнае ўстановы “Ў”. 

У 1903 годзе адбыўся ў Дзьвінску Вобласны Сельска- 
Гаспадарчы Зьезд, у якім прымалі ўдзел як і месныя 
сельскія гаспадары, так і прадстаўнікі агрономічнай на- 
вукі. Можна сказаць, што тут былі прадстаўнікі ад уся- 
го Беларускага абшарніцкага земляўласьніцтва цалкам. 
Удзельнік зьезду П. Стральцоў зрабіў даклад аб вы- 
шэйшай вучэбнай установе ў Паўночна-Заходняй Краі- 
не. Па думцы дакладчыка, адчыненьне вышэйшае вучэб- 
нае ўстановы на Беларусі, калі дзяржаўны крэдыт на 
патрэбы асьветы вельмі нязначны, немагчыма без дапа- 

могі месных сродкаў. З прычыны гэтага, дакладчык ду-: 
маў, што месныя сельскія гаспадары, як вядома буйная 
грамадзкая адзінка, павінны прыняць меры да таго, каб 
забясьпечыць гэтую вышэйшую вучэбную ўстанову не- 
абходнымі матар'яльнымі сродкамі. Па думцы даклад- 
чыка, нельга спадзявацца на добраахвотныя афяры па 
падпісцы. Дзеля гэтага Вобласнаму Сельска-Гаспадар- 
чаму Зьезду неабходна хадатайнічаць перад урадам аб 
тым, каб было дазволена абкласьці пэўным зборам у 
простым пропорцыянальным разьмеры ўсіх наогул сель- 
скіх гаспадароў 6-ці губэрняў, якія ўваходзяць у склад 
Віленскае Вучэбнае Акругі. 

Па думцы дакладчыка, сялянскія вобчаствы зваль- 
няюцца ад абкладу, бо яны шмат плацяць на патрэбы 
ніжэйшых сельскіх школ. 

Бобласны зьезд разам з хадайніцтвам аб атрыманьні 
дазваленьня на гэты добраахвотны абклад, аднак-жа 
павінен паклапаціцца аб тым, каб гэты абклад быў аба- 
вязковым, і каб земскія ўстановы былі пасярэднікамі 
паміж сельскімі гаспадарамі і ўрадам. Такім чынам зем- 
скія ўстановы зьявіліся-б юрыдычна і моральна адказ- 
нымі за ўзносы гэтага абкладу. Апрача таго, па думцы 
дакладчыка, магчыма, апрача самаабкладу, знайсьці 
так-сама і іншыя крыніцы месных сродкаў, дзякуючы 
якім пытаньне аб адчыненьні ў краі вышэйшае вучэбнае 
ўстановы зрабілася-б больш магчымым. Дакладчык па- 
казаў на існаваньне так званага Гільзенаўскага фундуша, 
прыбытак з якога ішоў на дабрачынныя патрэбы, у 
прыватнасьці, сродкі, якія ўжо назьбіраліся, былі адда- 
ны на пабудову мужчынскае гімназыі. Між тым, па дум- 
цы Язэпа Гільзена, які адпісаў маёнтак, прыбыткі з яго 
павінны былі ісьці «на розныя дабрачынныя мэты і 
асабліва на пашырэньне навук, прыгожага мастацтва і 
на выхаваньне беднае шляхецкае моладзі». 

Дакладчык думаў, што, каб Гільзенскі фундуш быў 
зивернуты на патрэбы вышэйшае вучэбнае ўстановы, то 
гэта цалкам ўзгаднялася-б з жаданьнем адказальніка, 
бо дапамагала-б пашырэньню навук і прыгожага ма- 
стацтва. Прыводзячы довады на карысьць адчыненьня 
Унівэрсытэту на Беларусі, дакладчык даказваў неаб- 
ходнасьць яго ўстанаўленьня для разьвіцьця агрономіч- 
нае навукі, якая так патрэбна для разьвіцьця сельскае 
гаспадаркі, і апіраўся на словы вядомага Лібіха, засна- 
вальніка земляробскае хіміі, які сказаў, што сельска- 

гаспадарчыя навукі належаць Унівэрсытэту, бо спэцы- 
яльныя сельска-гаспадарчыя акадэміі прынесьлі больш 
шкоды, чымсі карысьці і зусім не адпавядаюць сучасным 
запатрабаваньням, якія вымагаюцца ад вышэйшае сель- 
ска-гаспадарчае асьветы. 

Ідэі Лібіха былі ажыцьцяўлены ў Нямеччыне, дзе ў 
1564 годзе быў адчынен пры Гальскім Унівэрсытэце 
сельска-гаспадарчы інстытут. Дакладчык лічыць, што 
вопыт адчыненьня такога Інстытуту быў вельмі ўдалы 
і што ў сучасны момант цэнтрам сельска-гаспадарчае 
навукі ў Нямеччыне зьяўляюцца не спэцыяльныя Ака- 
дэміі -- Політэхнікумы, а Унівэрсытэты Лейпцыга, Галь- 
ле і Браслаўля. Адчыненьне такога аддзяленьня пры 
Унівэрсытэце зьяўляецца неабходным, бо Беларусь -- 
краіна сельскае гаспадаркі з асаблівымі ўмовамі глебы 
і кліматам- мае шмат нескарыстаных культурай зямель- 
ных абшараў, для апрацоўкі якіх патрэбны новыя спо- 
сабы. Адсюль вынікае, што правільная пастаноўка вы- 
шэйшае сельска-гаспадарчае асьветы ў Расіі наогул, па 
думцы дакладчыка, складае адно з галоўнейшых чарго- 
вых пытаньняў. 

Апрача таго, па думцы дакладчыка, Унівэрсытэт 
павінен зрабіцца цэнтрам расійскае асьветы і правадні- 
ком расійскае грамадзкасьці. Дакладчык паказвае, што 
месная моладзь, шукаючы вышэйшай адукацыі, едзе ў 
Нямеччыну, Бэльгію і Швэйцарыю, і што такая эмігра- 
цыя, па многіх прычынах, наўрад узгадняецца з аснова- 
мі расійскае грамадзкасьці і расійскае асьветы, Даклад- 
чык паказваў таксама і на тое, што ў сучасны момант 
мы маем вельмі мала навукова-організаваных досьле- 
даў па меснай гісторыі, якая вельмі багата вялікімі зда- 
рэньнямі і мае вялікае значэньне для ўсіх усходніх і 
заходніх суседзяў. «Вялікія скарбы, як розныя акты, да- 
куманты, якія належаць да мінулага, ляжаць нярухомы- 
мі на паліцах, закураных пылам у цэнтральным архіве, 
чакаючы вопытнае рукі вучонага, якая выцягнула-бы на 
сьвет божы і разабралася-б у гэтых летапісах мінулага. 
Частка гэтых кніжніц, якія існавалі без усякае карысьці 
некалькі дзесяцігоддзяў, пераведзена ў іншыя месцы. 
Напрыклад, найкаштоўная Езуіцкая бібліятэка, якая 
захоўвалася нечапанай у Віцебску, год таму назад была 
псравезена ў Кіеў, а на гэтых днёх адбылося скасавань- 
не Віцебскага Цэнтральнага архіву Старажытных Ак- 
таў, Віцебскай і Магілёўскай Губэрняў». Высоўваючы 

практычныя меркаваньні на карысьць адчыненьня Уні- 
вэрсытэту, дакладчык зазначаў, што шэсьць заходніх 
стубэрній прыкметна церпяць «ад бязумоўнае неадпа- 
всднасьці шмат розных запытаньняў меснага жыцьця з 
культурнымі сіламі, якія зьвязаны з ім не выпадковымі 
акалічнасьцямі, службовай ці грамадзкай чыннасьцю, як 
цяпер, а нараджэньнем, выхаваньнем, духоўнымі, гра- 
мадзскімі і экономічнымі інтарэсамі». Гэтыя інтарэсы ў 
сувязі з этнографічнымі і плямённымі асаблівасьцямі 
жыхарства зусім ня вывучаны. Нашае сельскае гаспа- 
дарства, шукаючы “лепшых шляхоў, кідаецца з боку ў 
бок, ад земляробства да абробнай прамысловасьці і ад 
прамысловасьці да земляробства. Нарэшце, мы ня мо- 
жам з упэўненасьцю сказаць, ці мы жывем у земляроб- 
скім раёне, і дзе тыя сродкі, якія паднялі-б заняпаўшую 
сельскую гаспадарку. 

Падняцьце адукацыйнага ўзроўню сельскіх гаспада- 
роў і іншых груп жыхарства шляхам адчыненьня вышэй- 
шае вучэбнае ўстановы, каб палегчыць маладому пака- 
леньню дасягненьне вышэйшае асьветы зрабіла-б больш 
простым вырашэньне гэтых задач нашага часу. Даклад- 
чык думаў, што і гарады, зацікаўленыя організацыяй 
Унівэрсытэту, прыйдуць на дапамогу новай вышэйшай 
вучэбнай установе. Што датычыцца месца для Унівэр- 
сытэту, то кожная губэрнія мае шмат сур'ёзных довадаў, 
якія гавораць на карысьць яе. Аднак, дакладчык думае, 
што было б справядліва каб зьезд ня выказваў пэўнай 
думкі па гэтаму пытаньню, а перадаў яго на погляд 
ураду, ініцыятыве і пажаданьням зацікаўленных гара- 
доў. Такая позіцыя неабходна дзеля таго, каб абмінуць 
шкодны для справы папрок у тым, што, карыстаючыся 
выпадковай большасьцю галасоў, зьезд выбраў адзін 
горад перад другім, тады як, па сутнасьці, пытаньне, дзе 
павінна быць вышэйшая вучэбная ўстанова, для зьезду 
мае другароднае значэньне ў параўнаньні з самым фак- 
там заснаваньня такой вучэбнай установы для патрэб 
Паўночна-Заходняга Краю Ў. 

Усе палажэньні дакладчыка былі прыняты Воблас- 
ным Сельскагаспадарчым Зьездам. Адначасна пытаньне 
аб Унівэрсытэце было ўзьнята спачатку ў Віцебску, на 
пасяджэнні Гарадзкой Думы ад 27-га жніўня, якая па- 
станавіла ўвайсьці з хадайніцтвам аб адчыненьні Уні- 

вэрсытэту 39. Не без уплыву пастановы Вобласнага зьез- 
ду, Менская Гарадзкая Дума ўзьняла хадайніцтва перад 
урадам аб адчыненьні на Беларусі Унівэрсытэту і асыг- 
наваньні неабходных для гэтай мэты сродкаў. З-га ве- 
расьня было склікана экстранае пасяджэньне Гарадзкой 
Думы, на якім сябра Думы В. О. Янчэўскі выступіў з 
прапазыцыяй хадатайнічаць перад урадам аб адчынень- 
ні Унівэрсытэту ў Менску. Ініцыятар прапазыцыі, з ад- 
наго боку, паказваў на географічнае становішча Менску, 
як вельмі зручнае для Унівэрсытэту, а з другога боку 
адзначаў і тое, што ў Менску штогод канчае сярэднюю 
школу вялікая колькасць асоб, якія прымушаны ехаць 
за межы Беларусі ў іншыя вучэбныя ўстановы. Для 
разьвіцьця культуры і пад'ёму народнай гаспадаркі Бе- 
ларусі, па думцы Янчэўскага, Унівэрсытэт зьяўляецца 
неабходным. Менская Гарадзкая Дума, знаходзячы, што 
адчыненьне Унівэрсытэту надзвычайна важна як у куль” 
турных і агульна-асьветных адносінах, гэтак і інтарэсах 
дальнейшага ўзросту гораду, пастанавіла узьняць адпа- 
веднае хадайніцтва аб адчыненьні ў Менску Унівэрсы- 
тэту і з свайго боку аддаць для пабудаваньня памяш- 
каньняў Унівэрсытэту неабходны вучастак зямлі і 
500.000 руб. грашыма У”. 

Пытаньне аб Унівэрсытэце на Беларусі пад уплывам 
пастаноў як Вобласнага Зьезду сельскіх гаспадароў, гэ- 
так і Віцебскай і Менскай Гарадзкое Думы вельмі падра- 
бязна абгаворвалася як у мясцовым, так і ўрадавым 
друку. Газэты выказваліся за неабходнасьць адчыненьня 
Унівэрсытэту па меркаваньнях як экономічнага гэтак і 
політычнага характару. Усе, хто пісаў аб неабходнасьці 
адчыненьня Унівэрсытэту на Беларусі, зразумела, раз- 
глядалі Беларусь толькі як частку Расійскае імпэрыі, 
якая мае свае месныя этнографічныя, культурныя і эконо- 
мічныя асаблівасьці. Унівэрсытэт на Беларусі павінен 
быў зьявіцца правадніком расійскае грамадзкасьці і ра- 
сійскае політыкі. Абаронцы Унівэрсытэту, зразумела, ня 
думалі аб тым, каб надаць Унівэрсытэту месны колёрыт, 
альбо аб тым, каб унівэрсытэт на Беларусі зрабіўся-6 
цэнтрам нацыянальна-культурнага адраджэння Бела- 
русі. 

Іншая пастаноўка пытаньня была, зразумела, немаг- 
чымай папершае таму, што самая думка аб нацыяналь- 
на-культурным адраджэньні Беларускага народу толькі 
яшчэ нараджалася і пакуль што была слаба пашырана, 
а з другога боку, прадстаўнікі земляўласьніцтва і гарадз- 
кіх вобчастваў, зразумела, уяўлялі сабе Беларусь, як 
сустаўную частку Расійская імпэрыі. Аднак, урад на 
гэтыя хадайніцтва ня даў ніякага пэўнага адказу. Міні- 
стэрства Народнае Асьветы, як і раней, баялася таго, каб 
Унівэрсытэт на Беларусі не зрабіўся цэнтрам нацыяналь- 
на-культурнага і політычнага руху, што спрыяла-6 пашы- 
рэньню ў краі політычнага настрою, які з пункту погляду 
агульна-расійскіх дзяржаўных ідэй быў зусім не жада- 
ным. Міністэрства Народнае Асьветы добра памятала 
аб Віленскім Унівэрсытэце, аб яго політычным значэньні 
і аб яго ўдзеле ў паўстаньні 1830 году. 

Ня гледзячы на няўдачу ў пытаньні аб адчыненьні 
Унівэрсытэту ў Менску, Менская Гарадзкая Дума ў 
1906 годзе зноў узьнімае пытаньне аб адчыненьні Унівэр- 
сытэту ў Менску і, разам з тым, для ўзмацненьня свайго 
хадайніцтва, зварочваецца да земскіх устаноў з тым, каб 
земства, таксама зацікаўленае адчыненьнем Унівэрсы- 
тэту, як і горад, пайшло насустрач гораду, падтрымаўшы 
хадайніцтва Гарадзкое Думы, як асыгнаваньнем грошай, 
так і адпаведнымі пастановамі. 

Земства, у асобе Менскай Губэрскай Управы па спра- 
вах земскае гаспадаркі, аднеслася адмоўна да хадайніцт- 
ва Гарадзкое Думы аб адчыненьні Унівэрсытэту ў Мен- 
ску. Даклад Губэрскае Ўправы разглядаўся ў Губэрнскім 
Комітэце, які таксама падтрымаў пастанову Губэрн- 
скае Управы, апіраючыся, як на прычыну адмовы, на 
тое, што Губэрнскі Комітэт «ня мае права рабіць якія- 
небудзь асыгнаваньні з земскіх сродкаў на дапамогу вы- 
шэйшай адукацыі, згодна Палажэньню ўстановам па 
справах земскай гаспадаркі». Далей Губэрнскі Комітэт 
паказваў, што колькасць атрымаўшых адукацыю ў Мен- 
скай губэрніі, у адносінах да агульнай колькасьці жыхар- 
ства, зьяўляецца зусім нязначнай, і таму «страта срод- 
каў, якія зьбіраюцца з усяе масы жыхарства па абсталя- 
ваньне і ўтрыманьне такое вучэбнае ўстановы, якой можа 
“карыстацца толькі нязначная і пры гэтым найбольш 
заможная група асоб, ня можа мець месца». Праўда, ня 
ўсе сябры Губэрнскага Комітэту былі згодны з гэтай па- 
становай, меншасьць пробавала абараняць ідэю адчы- 

неньня Унівэрсытэту ў Менску. Аднак, Губэрнскі Комі. 
тэт пастанавіў, што асыгнаваньне 500.000 рублёў з зем- 
скіх сум на Менскі Унівэрсытэт зьяўляецца незаконным, 
не адпавядаючым патрэбам вялізнае масы платнікаў 
земскіх падаткаў і немагчымым па стану земскіх падат- 
каў “9. Так, Менскі Губэрнскі Комітэт адхіліў хадай- 
ніцтва Гарадзкое Думы аб агульным выступленьні перад 
урадам аб адчыненьні Унівэрсытэту ў Менску. Зразу- 
мела, Менскі Губэрнскі Комітэт, які складаўся ў боль- 
шасьці з земляўласьнікаў, пад уплывам аграрнага руху 
і ў 1905 годзе і 1906 годзе павінен быў аднесьціся адмоў- 
на да гэтага хадайніцтва, бо адукацыя народнае масы, 
з пункту погляду іх політычных інтарэсаў, была, бяз- 
умоўна, некарыснай. Аднак, Менская Гарадзкая Дума не 
згадзілася з новай няўдачай у пытаньні аб адчыненьні 
Унівэрсытэту. Пытаньне зноў было пастаўлена на пася- 
джэньні Гарадзкое Думы ў 1911 годзе. Тое-ж пытаньне 
абгаворвалася і ў Менскім Губэрнскім Комітэце. На гэты 
раз Комітэт падышоў інакш да ідэі адчыненьня вышэй- 
шае вучэбнае ўстановы. Праўда, абедзьве грамадзкія 
ўстановы ўжо не настайвалі на адчыненьні Унівэрсытэту 
з некалькімі факультэтамі. Прымаючы пад увагу розна- 
га роду практычныя і політычныя меркаванні, Гарадз- 
кая Дума і Губэрнскае Земства пастанавілі хадайнічаць 
аб адчыненьні аднаго толькі мэдычнага факультэту, 
разьлічваючы, што ў далейшым, пры існаваньні аднаго 
мэдычнага факультэту, будзе лягчэй дабіцца атрымаць 
спрыяючы адказ на ўзьнятае хадайніцтва аб адчыненьні 
Унівэрсытэту. Гарадзкая Дума пастанавіла аддаць пад 
Унівэрсытэт хутар Людамант і брала на сябе абавязак 
правесьці на гэты хутар электрычны трамвай “!. Пытань- 
не аб адчыненьні Унівэрсытэту ставілася на зусім рэаль- 
ную глебу. І Гарадзкая Дума і Губэрнскае Земства былі 
далёка ад усякіх ранейшых нацыянальна-політычных 
традыцый, зьвязаных з Віленскім Унівэрсытэтам. Абедзь- 
ве грамадзкія ўстановы, падымаючы пытаньне аб Уні- 
вэрсытэце, мелі на ўвазе толькі тагочасныя патрэбы 
краю. Гэты край, у сэнсе здавальненьня яго мэдычнай 
дапамогай, быў значна адсталым у параўнаньні з зем- 
скімі губэрнямі і гарадамі Украіны ці Цэнтральнае Расіі. 
Аднак-жа і гэта хадайніцтва ня было здавольнена. Спро- 

бы членаў Дзяржаўнай Думы, абраных ад беларускіх 
губэрняў, падтрымаць перад урадам хадайніцтва вышэй- 
памянёных грамадзкіх устаноў, таксама не зрабілі ніяка- 
га ўплыву на лёс хадайніцтва. Урад не зьвяртаў ніякай 
увагі на грамадзкія хадайніцтвы і заявы членаў Дзяр- 
жаўнае Думы. Зразумела, сам урад добра разумеў неаб- 
ходнасьць адчыненьня для Беларусі Унівэрсытэту і, у 
прыватнасьці, Мэдычнага факультэту. Аднак-жа полі- 
тычныя ўспаміны аб ролі Віленскага Унівэрсытэту ў рэво- 
люційным руху краіны прымушалі ўрад адхіляць усе 
хадайніцтвы. 

У пачатку 1914 году пры Дзяржаўнай Думе была ор- 
ганізавана Асобная Нарада, якая выпрацоўвала агульны 
плян адчыненьня вышэйшых сельска-гаспадарчых ву- 
чэбных устаноў у галоўных земляробскіх раёнах Расіі. 
Урад быў прымушан пайсьці на організацыю такой На- 
рады, бо хронічны аграрны крызіс і заняпад сельскай 
гаспадаркі, галоўным чынам сялянскае, рабіўся небясь- 
печны. Гэтая-ж Нарада мела на ўвазе адчыніць у Менску 
Сельска-Гаспадарчы Інстытут, з прычыны асаблівасьцяй 
Беларусі, як у натуральна-гістарычным, гэтак і ў куль- 
турна-бытавым сэнсе. У Дзяржаўную Думу быў ужо ўне- 
сен проект аб адчыненьні адпаведных вышэйшых школ, 
але распачатая вайна не дала магчымасьці гэтую ідэю 
ажыцьцявіць ?. 

Ня гледзячы на вайну, у буржуазных беларускіх гра- 
мадзкіх колах думка аб неабходнасьці адчыненьня Уні: 
вэрсытэту так насьпела і патрэбнасьць у існаваньні Уні- 
вэрсытэту так востра адчувалася, што ў 1916 годзе, не 
зважаючы на ваенныя падзеі, амаль што адначасна Ма- 
гілёўскае Губэрнскае Земскае Сабраньне, Віцебская Гу- 
бэрнская Земская Ўправа, Менская Гарадзкая Дума і 
Менскае Губэрнскае Земства хадайнічалі перад Урадам 
аб адчыненьні Унівэрсытэту ў адным з гарадоў Белару- 
сі?3. Міністэрства Народнае Асьветы і на гэтае хадай- 
ніцтва адказала адмоўна. Па думцы Міністэрства, адчы- 
неньне Унівэрсытэту ў Менску было немагчыма таму, што 
горад знаходзіўся блізка ад фронту, а іншыя гарады, як 
Віцебск і Магілёў, не зьяўляюцца цэнтрамі Паўночна- 
Заходняга, па ўрадавай тэрмінолёгіі, краю. Такім чынам, 
пасьля зачыненьня Віленскага Унівэрсытэту Беларусь 

заставалася бяз вышэйшае вучэбнае ўстановы, і ўсе 
спробы буржуазных грамадзкіх устаноў дабіцца адчы- 
неньня на Беларусі вышэйшае вучэбнае ўстановы ня далі 
ніякіх дадатных вынікаў. Царскі ўрад, вельмі добра ра- 
зумеючы важнасьць узьнятай проблемы і неабходнасьць 
яе дадатнага вырашэньня, аднак адхіліў усе хадайніцт- 
вы. Політычныя меркаваньні заўсёды бралі верх над 
рэальнымі патрэбамі краю. : 

Барацьба за організацыю на Беларусі Вышэйшае 
школы пачалася зноў з эпохі Лютаўскае рэволюцыі. Рэ- 
волюцыя, скінуўшы ланцугі самаўладзтва з жыцьця на- 
родаў, якія насялялі царскую Расію, дала таўчок да на- 
цыянальна-культурнага руху народаў. Для беларускіх 
нацыянальных організацый пытаньне аб адчыненьні Уні- 
вэрсытэту робіцца актуальным, У якасьці аднаго з 
праграмных запатрабаваньняў, якое павінна быць неад- 
кладна вырашана. 

Рэволюцыйны рух, які ўскалыхнуў усю царскую Ра- 
сію, ня гледзячы на пэўную нацыянальную політыку, 
якую праводзіў урад Кастрычнікавае Рэволюцыі, усё-ж 
такі, у першыя часы, ня мог даць Беларусі Унівэрсытэту. 

Перад рэволюцыйным урадам, які ўзяў уладу на моцы 
Кастрычнікавага перавароту, стаяла так многа пытаньняў. 
якія трэба было неадкладна вырашыць, што, зусім зра- 
зумела, пытаньне аб адчыненьні на Беларусі Унівэрсы- 
тэту адыходзіла назад. Апрача таго, агульнае становішча 
на Заходнім фронце было такім, што організаваць Уні- 
вэрсытэт пры ўмовах окупацыі Менску нямецкімі вай- 
скамі было немэтазгодным. Сапраўды, окупацыя немцамі 
Беларусі хутка зрабілася фактам. 

У часе нямецкай окупацыі ў беларускай прэсе ў Мен- 
ску абгаворвалася пытаньне аб адкрыцьці ў Менску Бе- 
ларускага Унівэрсытэту. Па гэтаму поваду прафэсарам 
М. В. Доўнар-Запольскім была прадстаўлена дакладная 
запіска, у якой былі выказаны тыя палажэньні, на аснове 
якіх трэба было адкрыць Унівэрсытэт. Адначасна акадэ- 
мік Я. Ф. Карскі таксама выступіў з проектам унівэрсы- 
тэцкага статуту. Па думцы М. В. Доўнар-Запольскага, 
будучы Унівэрсытэт павінен быў складацца з наступных 
факультэтаў: 1) Гістарычна-філёлёгічнага, з двома аддзя- 
леньнямі: гістарычным і  гістарычна-літаратурным, 
9) Фізычна-матэматычнага, у складзе аддзяленьняў: 
прыродазнаўчага, хімічнага і агрономічнага, 3) Юрыдыч- 
нага, 4) Комэрцыйна-экономічнага, 5) Мэдычнага і 

6) Теолёгічнага. Па проекту акад. Я. Карскага, будучы 
Унівэрсытэт павінен быў таксама знаходзіцца ў Менску, 
які зьяўляецца вельмі значным культурным і экономіч- 
ным цэнтрам Беларусі і посьле Вільні зьяўляецца самым 
багатым горадам. Па проекту акад. Карскага будучы 
Унівэрсытэт павінен быў складацца з факультэтаў: 
1) Тэолёгічнага, 92) Гістарычна-філёлёгічнага, 3) Фізыч- 
на-матэматычнага, 4) Юрыдычнага і 5) Мэдычнага. 
Апрача таго, пры адпаведных факультэтах могуць быць 
адчынены агрономічнае і комэрцыйнае аддзяленьні. Нао- 
гул абодва проекты організацыі будучага Унівэрсытэту 
былі вельмі падобны і мала чым розьніліся ад організа- 
цыі старых расійскіх унівэрсытэтаў. Аднак важна адз- 
начыць, што ў часы нямецкай окупацыі думка аб неаб- 
ходнасьці адкрыцьця ў Беларусі Унівэрсытэту канчатко- 
ва замацавалася сярод буржуазыйных грамадзкіх 
дзеячоў і прадстаўнікоў беларускаў інтэлігенцыі. Ліста- 
падаўская нямецкая рэволюцыя 1918 году вызваліла 
Беларусь ад нямецкай окупацыі. У Менску ізноў замаца- 
валася савецкая ўлада. Пытаньне-ж аб адкрыцьці Бела- 
рускага Унівэрсытэту пастарому захавала сваю акту- 
альнасьць і было прадметам асаблівай увагі з боку ўраду 
савецкай Беларусі. 


САВЕЦКАЯ ЎЛАДА і 
І ПЫТАНЬНЕ АБ АДЧЫНЕНЬНІ УНІВЭРСЫТЭТУ 
НА БЕЛАРУСІ 


Яшчэ ў часы нямецкае акупацыі прадстаўнікі савец- 
кае грамадзянскасьці і савецкая ўлада прымалі паасоб- 
ныя меры да таго, каб забясьпечыць Беларусь вышэйшай 
вучэбнай установай. Так, Беларускі Вобласны Камітэт 
пры Усерасійскім Савеце Сялянскіх і Рабочых Дэпутатаў 
хадайнічаў аб тым, каб эвакуаваны Нова-Александрый- 
скі інстытут сельскае гаспадаркі быў пераведзены ў 
г. Горкі, Магілеўскае губэрні, дзе, як вядома, была ся- 
рэдняя сельска-гаспадарчая вучэбная ўстанова. У той-жа 
час Петраградзкае аддзяленьне Беларускага Нацыяналь- 
нага Камісарыяту хадайнічала перад Камісарыятам 
Народнае Асьветы аб замацаваньні за Беларусьсю эва- 
куаванага Юр'еўскага унівэрсытэту і аб пераводзе яго 
ў горад Віцебск ці Смаленск, як гарады, якія ня былі 
заняты немцамі. 

Гэтыя праэкты не ажыцьцявіліся па зусім зразумелых 
прычынах. Утворваць вышэйшую вучэбную ўстанову ў 
той час, калі большая частка Беларусі была занята нем- 
памі, калі прыходзілася напружваць усе сілы для далей- 
шай барацьбы за вызваленьне Беларусі, было, зразумела, 
немагчыма. Вось чаму, у першыя часы, пытаньне аб 
унівэрсытэце не ўзьнімалася савецкай уладай, як чарго- 
вая праблема ўнутранае палітыкі. 

Калі-ж Беларусь была вызвалена ад нямецкае аку- 
пацыі і калі зьвярнулася на Беларусь савецкая ўлада, 
то ў моц абставін, пытаньне аб унівэрсытэце стала чар- 
говым пытаньнем. Савецкі ўрад павінен быў гэта пытань- 
не зрабіць прадметам свае асаблівай увагі. Краіне, якая 
адстала ў культурных і эканамічных адносінах, патрэб- 
пы былі культурныя працаўнікі, якія маглі-б прыйсьці 
на дапамогу працоўным масам Беларусі. Без пралетар- 
скай інтэлігенцыі, якая была-б аддана савецкай уладзе, 
культурнае і эканамічнае адраджэньне Беларусі было 
немагчыма. 

-- Гэта добра ўсьвядоміла савецкая ўлада, якая лічыла 
неабходным прыняць адпаведныя меры да адчыненьня 
вышэйшае вучэбнае ўстановы ў краі, якая, зразумела, па 
сваіх задачах і мэце павінна была быць зьвязана з жыць- 
цём і ісьці насустрэч здавальненьню бягучых рэальных 
запатрабаваньняў. Вось чаму будучая вышэйшая ўста- 
нова Беларусі павінна была рэзка адрозьнівацца ад ста- 
рых унівэрсытэтаў ня толькі па сваёй канструкцыі, але і 
ла складу студэнтаў. Будучая вышэйшая вучэбная ўста- 
нова павінна была адчыніць свае дзьверы для тых пра- 
цоўных мас, якія ў эпоху царскага рэжыму не маглі па- 
ступіць у унівэрсытэт, бо дарога ў апошні была для іх 
зачынена. 

З утварэньнем савецкае ўлады на Беларусі мясцовы 
Наркамасьветы выяўляў энэргічную чыннасьць у галіне 
народнае асьветы. Фронт асьветы лічыўся ударным, і на 
яго была зьвернута асаблівая ўвага. Урад Беларусі асыг- 
наваў на народную асьвету вельмі значныя сродкі. 

Пасьля эвакуацыі немцамі Менску з Яраслаўлю быў 
зьвернуты назад пэдагагічны інстытут. Урад Беларусі 
рэфармаваў яго ў вышэйшую вучэбную ўстанову, якая 
адыграла значную ролю ў гісторыі разьвіцьця культуры 
на Беларусі. Пэрсанал пэдагагічнага інстытуту складаў- 
ся з мясцовых пэдагагічных сіл. Праграмы паасобных 
аддзяленьняў да некаторай ступені былі падобнымі да 
праграм вышэйшых школ. 

Адначасна сярэдняе тэхнічнае вучылішча рэфарму- 
ецца ў дзяржаўны палітэхнікум. 

Трэба адзначыць, што для разьвіцьця дзяржаўнага 
палітэхнікуму, які пры гэтым быў разьмеркаваны вельмі 
шырока, бо сярод факультэтаў яго быў ня толькі аграна- 
мічны і мэліорацыйны, але і факультэт тэхнічна-будаў- 
нічы, ня было ніякае глебы. Зразумела, на Беларусі адчу- 
валася патрэба ў агранамічным і мэліорацыйным факуль- 
тэтах, але факультэты тэхнічна-прамысловага характару, 
пры адсутнасьці буйнае прамысловасьці на Беларусі, 
былі, бязумоўна, непатрэбнымі. , 

Абсталяваць палітэхнікум неабходнымі прадметамі, 
пры тагочасных умовах, пры адсутнасьці сувязі з загра- 
ніцай, было, бязумоўна, немагчыма, Палітэхнікум, з мо- 
манту свайго адчыненьня, апыніўся без габінэтаў і ляба- 
раторый, без якіх, ясна, ніякая падрыхтоўка да практыч- 
нае працы не зьяўлялася магчымай, Апрача таго, 
дзяржаўны палітэхнікум ня меў неабходных навуковых 

сіл. Праўда, усе каштоўныя, з навукова-практычнага 
боку, сілы былі скарыстаны дзяржаўным палітэхнікумам, 
але гэтага было не даволі для таго, каб адпаведным на- 
вуковым спосабам забясьпечыць усе катэдры пэдагагіч- 
нымі сіламі. 

Усё-ж такі і дзяржаўны палітэхнікум адыграў сваю 
значную ролю. Яго задачы і мэта былі зьвязаны з рэаль- 
ным жыцьцём, а моладзь, пазбаўленая магчымасьці па- 
ступіць у іншыя вучэбныя вышэйшыя ўстановы, напоў- 
ніла яго аўдыторыі і адносілася да свае працы з вялікім 
энтузыязмам. Апрача таго, палітэхнікум, ідучы насуст- 
рэч жыцьцю і адчуваючы біцьцё пульсу рэвалюцыйнае 
эпохі, адчыніў дзьверы для ўсіх працоўных. 

Калі пасьля нямецкай акупацыі Наркамасьветы 
БССР прыступіў да арганізацыі сыстэмы асьветы, То 
пытаньне аб вышэйшай школе ў Беларусі было пастаў- 
лена ў першую чаргу. Наркамасьветы БССР ня быў У 
поўнай меры здаволены арганізацыяй, ні дзейнасьцю 
абедзьвюх вышэйшых вучэбных устаноў, як пэдагагічным 
інстытутам, гэтак і дзяржаўным палітэхнікумам. Дзеля 
гэтага Наркамасьветы лічыў неабходным прыступіць да 
арганізацыі новых вышэйшых вучэбных устаноў -- уні- 
вэрсытэту, з аднаго боку, і вышэйшай агранамічнай шко- 
лы, з другога. 

Наркамасьветы БССР, паставіўшы сабе задачу ад- 
крыць у бліжэйшы час унівэрсытэт, зьвярнуўся да Нар- 
камасьветы РСФСР за дапамогай у справе арганізацыі 
унівэрсытэту на Беларусі. Наркамасьветы РСФСР мог 
даць дапамогу Беларускаму Наркамасьветы ў сэнсе за- 
прашэньня выкладчыкаў, а таксама ў сэнсе абсталя- 
ваньня унівэрсытэту інвэнтаром і навуковымі прыла- 
дамі. 

Для працы па арганізацыі унівэрсытэту Наркамась- 
веты БССР было пастаноўлена арганізаваць асобную 
нараду групы асоб, на якіх ускласьці ўсю падгатоўчую 
працу па арганізацыі унівэрсытэту. 

Нарада застанавілася на г. Менску, як найболей буй- 
ным тарговым, эканамічным і культурна-палітычным 
цэнтры Беларусі. Па месьце свайго знаходжаньня Менск 
меў найбольш падыходзячыя ўмовы для адчыненьня уні- 
вэрсытэту. 

Нарада лічыла неабходным утварэньне унівэрсытэту 
ў такім складзе, каб ён, з аднаго боку, ішоў насустрэч 
бягучым запатрабаваньням, разьвязваньня якіх вымага- 

ла жыцьцё, а з другога боку, дапамагаў-бы ўздыму ў 
авары краіны ў нацыянальна-культурным сэнсе. 

арада думала, што будучы унівэрсытэт, абсталяваны 
так, як абсталёўваюцца наогул вышэйшыя вучэбныя 
ўстановы, р: надзелены здавальняючымі навуковымі сі- 
ламі, зможа замяніць і пэдагагічны інстытут і дзяржаўны 
тэхнікум. 

Прэзыдыум ЦВК Саветаў Беларусі, абгаворваючы 
пытаньне аб адчыненьні унівэрсытэту на пасяджэньні ад 
94 лютага 1919 году, прызнаў адчыненьне дзяржаўнага 
ўнівэрсытэту ў Менску вельмі пажаданым. Да гэтае мэты 
з сум дзяржаўнага казначэйства быў асыгнаваны 
1.000.000 руб. на першапачатковыя расходы. 

Для разьвязаньня пытаньня, у якой форме і ў чым 
павінна была выразіцца дапамога Наркамасьветы 
РСФСР, была ўтворана спэцыяльная камісія ў Маскве. 
Камісія, выпрацоўваючы вучэбныя пляны, лічылася ас- 
новамі савецкай палітыкі ў пытаньнях вышэйшай школы, 
а таксама нацыянальна-культурнымі і эканамічнымі 
асаблівасьцямі Беларусі. Маскоўская камісія, арганіза- 
ваўшы асобнае жюрі па замяшчэньні катэдр у Беларус- 
кім дзяржаўным унівэрсытэце, намеціла шэраг вучоных, 
якія згадзіліся працаваць у будучым Беларускім дзяр- 
жаўным унівэрсытэце. 

Адначасна ішла дзейная праца і ў Менску. Губэрскі 
аддзел народнае асьветы, лічачы неабходным адкрыць 
агранамічны факультэт у унівэрсытэце, бо гэтага неад- 
кладна вымагала сельская гаспадарка Беларусі, аддаў- 
шы для патрэб агранамічнага факультэту значны маён- 
так Лошыца ў б вярстах ад Менску. 

На жаль, уся гэтая арганізацыйная праца была часо- 
ва спынена, дзякуючы польскай акупацыі летам 1919 го- 
ду. Акупацыйная ўлада адносілася адмоўна да ідэі уні- 
вэрсытэту ў Менску. Зразумела, што аб гэтым не магло 
быць і гутаркі. З другога боку, прызнаньне неабходнасьці 
адчыненьня ў Менску унівэрсытэту ужо так глыбока 
прайшло ў шырокія грамадзкія колы, што групай мясцо» 
вых выкладчыкаў і спэцыялістых былі арганізаваны вы- 
шэйшыя курсы для студэнтаў-юрыстых, тэхнікаў, мэды- 
каў і для скончыўшых сярэднюю вучэбную ўстанову, 
якія, з прычыны вайны, не маглі папасьць ў вышэйшыя 
вучэбныя ўстановы. Акупацыйная ўлада была прымуша- 
на згадзіцца на адчыненьне курсаў, хоць і глядзела на. 
іх з падазронасьцю. Зразумела, гэтыя курсы былі сура- 

татам унівэрсытэту, і, апрача таго, яны ішлі насустрэч на- 
вукова-вучэбным запатрабаваньням буржуазнай моладзі, 
бо адчыненыя камісіяй курсы для падрыхтоўкі рабочай 
і сялянскай моладзі, зразумела, былі зачынены. 

У часы польскай акупацыі шырока разгарнуў сваю 
працу пэдагагічны інстытут, які меў у сябе значную 
колькасьць сялянскай моладзі. Апрача таго, у сьпіску 
слухачоў пэдагагічнага інстытуту лічылася ня мала во- 
пытных дзеячоў па народнай асьвеце, як працаўнікоў 
вясковай школы. З вялікімі труднасьцямі аднавілася пэ- 
дагагічная праца ў інстытуце, бо акупацыйная польская 
ўлада адносілася да гэтага адмоўна. Навакол інстытуту 
аб'ядналіся беларускія культурныя і рэвалюцыйныя сі- 
лы, якія прыймалі актыўны ўдзел у партызанскім руху 
супроць палякаў. У часы польскай акупацыі ў пяршыню 
пачалі чытацца лекцыі ў пэдагагічным інстытуце на бе- 
ларускай мове. 

11 ліпеня 1920 г. горад Менск посьпехамі і сіламі Чыр- 
вонай арміі быў вызвален ад акупацыйных войск. З пры- 
ходам у спустошаны і разбураны Менск савецкай улады 
“аднавілася дзейнасьць унівэрсытэцкай камісіі. 

Перш за ўсё Менская камісія імкнулася дабіцца за- 
кжонадаўчага акту аб адчыненьні ў Менску унівэрсытэту 
ў складзе факультэтаў філёлёгічнага, грамадзкіх навук, 
мэдычнага, прыродазнаўчага і агранамічнага, таму што 
дхя гэтага мелася рэальная магчымасьць. 

Маскоўская камісія дапамогі па арганізацыі унівэр- 
сытэту на працягу жніўня-верасьня энэргічна працавала 
па пераглядзе вучэбных плянаў і разглядзе кандыдатур 
на вольныя катэдры. Перамовы з вучонымі спэцыялісты- 
мі паказалі, што ня будзе недахопу кваліфікаваных на- 
вуковых сіл, і што многія навуковыя працаўнікі згодны 
прыехаць на Беларусь. 

Наркамасьветы РСФСР, які ўзяў на сябе кіраўніцтва 
арганізацыйнай працай па адчыненьні ў Менску унівэр- 
сытэту, думаў, што для найболей пасьпяховага ажыць- 
цяўленьня адчыненьня унівэрсытэту неабходна арганіза- 
ваць тройку ўдарнага характару, якой неабходна даць 
усе яравы па арганізацыі унівэрсытэту, з правам запра- 
шаць на нарады тых асоб, якія, па погляду тройкі, зьяў- 
ляюцца неабходнымі, як кансультанты пры ажыцьцяў- 
леньні ўскладзенай на тройку задачы. Наркамасьветы 
РСФСР у склад тройкі вызначыў Грынберга З. Г., Пічэ- 
ту У. І. і Турука Ф. Ф. ў 

Наркамасьветы БССР згадзіўся на арганізацыю трой- 
кі на правах праўленьня, а ў Менску была арганізавана 
таксама сьпярша тройка, а потым пяцёрка. пры ЦВК 
Саветаў Беларусі. пад старшынствам праф. Смаленскага 
унівэрсытэту Г. С. Гурвіча. Абедзьве калегіі мелі паміж 
сабой шчыльную сувязь, і праца па арганізацыі унівэр- 
сытэту ішла даволі хуткім шляхам, не сустракаючы на 
сваім шляху ніякіх перашкод. 

Арганізаваная ў Маскве тройка зьвярнулася за дапа- 
могай да некаторых маскоўскіх спэцыялістых, каб раз- 
гледзець і распрацаваць вучэбныя пляны. Апрача таго, 
Маскоўская тройка энэргічна працавала як па куплі кніг 
для унівэрсытэцкае бібліотэкі, так і неабходнага наву- 
ковага абсталяваньня для прыродазнаўча-гістарычнага 
і мэдычнага факультэтаў. 

Менская пяцёрка была занята на мясцох працай гас- 
падарчага характару і падрыхтоўкай унівэрсытэцкіх бу- 
дынкаў для пачатку заняткаў з восені 1921 году. Апрача 
таго, Менская пяцёрка энэргічна працавала па ўтварэнь- 
ні ў Менску рабочага факультэту, заняткі на якім павін- 
ны былі пачацца ў хуткім часе, а разам з гэтым і самы 
унівэрсытэт, афіцыйнае адчыненьне якога адкладалася 
на восень, пачаў-бы сваю працу. 

Камісія прафэсароў. пад старшынствам У. І. Пічэта 
распрацоўвала часовыя вучэбныя пляны факультэтаў: 
рабочага, грамадзкіх навук, мэдычнага, сельска-гаспа- 
дарчага і фізычна-матэматычнага. Распрацоўваючы гэ- 
тыя пляны, камісія мела на ўвазе мясцовыя патрэбы і 
адвяла значнае месца беларусазнаўству і мясцовым 
культурам. 

Ударная тройка лічыла неабходным і арганізацыю 
цыклю пазашкольнага, які павінен быў падрыхтаваць 
пэдагогаў і лектараў для пазашкольнае аудыторыі. 

Аўтары вучэбных плянаў, жадаючы даць будучым 
студэнтам, пэдагогам і грамадзкім працаўніком асновы 
навуковага сьветапогляду, аддалі ў праграмах значнае 
месца. як прыродазнаўству, так і філёзофскаму матар'- 
ялізму. Зразумела, і ў праграмах прававога і эканаміч- 
нага аддзяленьняў было аддадзена значнае месца Бела- 
русі ў гістарычна-юрыдычных і эканамічных адносінах. 

Трэба прызнаць цяпер гэтыя пляны няўдалымі: яны 
адзначаліся вялікай шматпрадметнасьцю. Апошняя па- 
вялічвалася яшчэ больш тым, што прыходзілася ўводзіць 
новыя прадметы, якія мелі выключна мясцовае, края- 


41 


знаўчае значэньне. Недахопы гэтага вучэбнага пляну 
выявіліся ў першы год існаваньня унівэрсытэту. Было 
зусім ясна, што ён патрабуе перагляду і зьмены. Скла- 
даючы новыя вучэбныя пляны, камісія прафэсароў адда- 
ла значнае месца сэмінарскім заняткам, лічачы апошнія 
больш мэтазгоднымі, чымся лекцыі. 

Распрацоўка вучэбных плянаў мэдычнага факультэту 
пачалася яшчэ ў кастрычніку 1920 г., калі праф. Мінор 
падаў дакладную запіску, у якой вызначаў агульныя 
ўмовы пабудовы мэдычнага факультэту ў Менску. Перш 
за ўсё аўтар лічыў неабходным абсталяваць належным 
чынам усе лябараторыі унівэрсытэту, бо іначай унівэр- 
сытэт ня будзе мець кваліфікаваных выкладчыкаў. 

Паездка маскоўскіх прафэсароў у Менск у студзені 
1920 года выявіла поўную магчымасць адчыненьня мэ- 
дычнага факультэту. 

Адчыненьне мэдычнага факультэту было дэкляравана 
на 2 Усебеларускім зьезьдзе саветаў у сьнежні 1920 году. 
Нарэшце, Колегія Навуковага Сэкратарыяту Народнага 
Камісарыяту Асьветы РСФСР ад 18 жніўня 1920 г. па- 
станавіла ўтварыць у Менску Дзяржаўны Унівэрсытэт, 
у складзе факультэтаў: рабочага, прыродазнаўчага, мэ- 
дычнага, агранамічнага і літаратурна-філёлёгічнага. 

Нарэшце, арганізацыйная камісія пры дапамозе А. Л. 
Калантара таксама выпрацавала плян сельска-гаспадар- 
чага факультэту з аддзяленьнямі: агранамічным, лясным 
і балотна-лугавым. У сваю чаргу, лічылася, што аграна- 
мічнае аддзяленьне, пры далейшай спэцыялізацыі ўтво- 
рыць цыклі: земляробства, жывёлаводзтва, рыбаводзтва, 
пладаводзтва, гародніцтва і пчалярства. Апрача таго, 
намячалася адчыненьне Навукова-Дасьледчага Інстыту- 
ту. Арганізацыйная камісія лічыла таксама неабходным 
адчыненьне пры беларускім дзяржаўным унівэрсытэце 
навукова-дасьледчага інстытуту беларускіх і яўрэйскіх 
культур. 

Адначасна з апрапоўкай вучэбных плянаў на асноў- 
ных факультэтах Маскоўская тройка зьвярнула ўвагу на 
распрацоўку вучэбнага пляну рабочага факультэту, ар- 
ганізацыі якога яна надавала вялікае значэньне. 

З пачатку красавіка ўся падрыхтоўчая праца ў Маск- 
ве па арганізацыі Беларускага унівэрсытэту ў Менску 
была скончана. Арганізацыйная тройка лічыла неабход- 
ным азнаёміць са сваёй працай як беларускі ўрад, у асо- 
бе старшыні ЦВК і Саўнаркому, а таксама і Камісара 

Народнае Асьветы, так і мясцовую унівэрсытэцкую ка- 
місію. 

і “Красавіковая паездка у Менск мела вялізнае значэнь- 
не для далейшае працы па адчыненьні на Беларусі уні- 
вэрсытэту. Прадстаўнік маскоўскай камісіі Ф. Ф. Турук, 
у прэзыдыуме ЦВК Беларусі, зрабіў даклад адносна 
падрыхтоўчае працы па арганізацыі унівэрсытэту, якая 
пачалася для выкананьня пастановы 2-га Беларускага 
зьезду саветаў. і 

Прэзыдыум ЦВК, заслухаўшы даклад сябра часовага 
праўленьня Ф. Ф. Турука, зрабіў наступную пастанову: 
Прызнаючы, што адчыненьне унівэрсытэту ў гор. Менску 
зьяўляецца справай першараднае дзяржаўнае важнасьці 
і ўпарта вымагаецца культурнымі, эканамічнымі і полі- 
тычнымі інтарэсамі рабоча сялянскага жыхарства Бела- 
русі, прэзідыум ЦВК, для спаўненьня даручэньня 3-е сэ- 
сіі ЦВК саветаў Беларусі ад 17-га красавіка, пастанаў- 
ляе: 
І. Пацьвердзіць раней выданае пастанаўленьне аб ад- 
чыненьні у гор. Менску Беларускага Дзяржаўнага Уні- 
вэрсытэту. 

2. Адчыніць унівэрсытэт у складзе факультэтаў: ра- 
бочага, грамадзкіх навук, мэдычнага, сельска-гаспадар- 
чага і фізычна матэматычнага: 

УВАГА. З прычыны цэльнага раду спэцыфічных асаб- 
лівасьцяй Беларусі, у санітарна-гігіенічных адносінах, 
а таксама ў сельска-гаспадарчых, і ў мэтах падрыхтоўкі 
мясцовых высокакваліфікаваных лекароў і аграномаў, у 
якіх адчуваецца гостры недахоп, зьвярнуць асаблівую 
ўвагу на арганізацыю мэдычнага і сельска-гаспадарчага 
факультэтаў. ў 

3. Пры Беларускім дзяржаўным унівэрсытэце ўста- 
навіць навукова-дасьледчы інстытут беларускае і яўрэй- 
скае культуры. 

4. Прызнаць адчыненьне унівэрсытэту ў Менску тэр- 
міновай і ударнай задачай і прапанаваць усім наркомам, 
Сав. нар. гаспадаркі і іншым установам рэспублікі зда- 
вальняць вымаганьні унівэрсытэцкае камісіі ў першую 
чаргу і аказваць Наркамасьветы усякую дапамогу, неаб- 
ходную для пасьпяховага выпаўненьня гэтае задачы. 

Пастанова прэзыдыуму ЦВК па сваёй прынцыповась- 
ці мела вялікае значэньне і ў далейшым зрабіла ўплыў 
на ўскарэньне ходу работы па адчыненьні унівэрсытэту 

енску. 

Пастанова ЦВК ад 17-га красавіка аб адчыненьні ў 
Менску у бліжэйшую чаргу агранамічнага факультэту 
ўзьняла пытаньне аб узаемаадносінах Беларускага уні- 
вэрсытэту і Беларускага палітэхнікуму. Е 

Было зусім ясна, што пры існаваньні Беларускага 
дзяржаўнага унівэрсытэту, Беларускі палітэхнікум паві- 
нен стаць у тыя ці іншыя адносіны да Беларускага дзяр- 
жаўнага унівэрсытэту. Пры гэтым і самы палітэхнікум, 
які адчыніўся у эпоху першых гадоў савецкае ўлады і 
які быў нездавальняюча абсталяваны, адчуваў патрэбу 
ў рэфармаваньні, якое зьмяніла-б Беларускі палітэхні- 
кум у сапраўдную вышэйшую тэхнічную ўстанову. 


18-га красавіка ў памяшканьні Беларускага дзяржаў- 
нага палітэхнікуму, пэдагагічны пэрсанал палітэхніч- 
нага інстытуту. разам з сябрам часовага праўленьня Бе- 
ларускага дзяржаўнага унівэрсытэту абгаварвалі пы- 
таньне аб узаемаадносінах будучага унівэрсытэту да 
Беларускага дзяржаўнага палітэхнікуму. 

Па пытаньні аб узаемаадносінах Беларускага унівэр- 
сытэту і Беларускага палітэхнікуму, была прынята на- 
ступная рэзалюцыя: 

1. Прыймаючы пад увагу, што ў Беларускім дзяр- 
жаўным палітэхнікуме, існаваньне якога выклікана па- 
трэбамі краю, выкладаньне вядзецца па вучэбных плянах 
ВТ: ЦМэучузінште-у палітэхнікуме налічваецца добра 
падрыхтаваных студэнтаў звыш 400, што тры факультэ- 
ты маюць другія курсы, і могуць У бліжэйшы час даць 
спэцыялістых З вышэйшай асьветай, што каля палітэх- 
нікуму згуртавана каля 40 выкладчыкаў з вышэйшай 
асьветай і з вялікім практычным стажам, пры чым нека- 
торыя з іх маюць навуковыя працы, што інстытут у бу: 
часны момант у некаторай частцы абсталяваны вучэб- 
нымі габінэтамі, а частка іх знаходзіцца ў стадыі арга- 
нізацыі -- прызнаць вельмі пажаданым захаваньне; 
палітэхнікуму і далейшае яго разьвіцьцё, як вышэйшае 
тэхнічнае ўстановы на Беларусі. 

9. Калі па грашовых ці іншых умовах немагчыма іс- 
наваньне на Беларусі двух вышэйшых вучэбных устаноў: 
унівэрсытэту і дзяржаўнага палітэхнікуму, то палітэх- 
нічны інстытут павінен увайсьці ў склад унівэрсытэту 
на наступных умовах: існуючыя пры інстытуце аддзя- 
леньні, культурна-тэхнічнае і лясное, павінны, бязумоўна» 
зьліцца з намечаным да адчыненьня сельска-гаспадар- 
чым факультэтам унівэрсытэту, З яго аддзяленьнямі, а. 

іншыя чатыры тэхнічныя аддзяленьні інстытуту, як інжы- 
нэрна-будаўнічае, электра-тэхнічнае, мэханічнае і тэх- 
нічна-хэмічнае, павінны ўвайсьці ў склад унівэрсытэту, 
як асобны тэхнічны факультэт з яго аддзяленьнямі: а) ін- 
жынэрна-будаўнічым; б) мэханічна-электрычным; в) тэх- 
нічна-хэмічным. 

3. Самае аб'яднаньне інстытуту не павінна насіць ха- 
рактар, хоць-бы і часовага зачыненьня і спыненьня ад- 
дзяленьняў інстытуту, а павінна мець характар звычай- 
нага арганічнага разьвіцьця факультэтаў Беларускага 
дзяржаўнага палітэхнікуму ў адпаведных факультэтах 
Беларускага унівэрсытэту. 

Гэтая кампрамісная рэзалюцыя, бязумоўна, зусім не 
разьвязвала пытаньня аб адносінах дзяржаўнага унівэр- 
сытэту і палітэхнікуму. Апошні дапускаў магчымасць 
аб'яднаньня з унівэрсытэтам, але, ў той-жа час, жадаў 
захаваць цалкам усе свае тэхнічныя факультэты, для 
разьвіцьця якіх на Беларусі ня было адпаведнае глебы 
і сродкаў. Зусім было ясна, што пры такім шырокім раз- 
маху не маглі разьвівацца ні Беларускі дзяржаўны уні- 
вэрсытэт, ні дзяржаўны палітэхнікум. 

Тады-ж адбылася аб'яднаная нарада прадстаўнікоў 
Саўнаркому і прэзыдыуму ЦВК Беларусі, прадстаўнікоў 
часовага праўленьня Беларускага дзяржаўнага унівэр- 
сытэту і Маскоўскай камісіі прафэсароў, а таксама Мен- 
скае пяцёркі. па арганізацыі Беларускага Дзяржаўнага 
Унівэрсытэту. 

Аб'яднаная нарада пастанавіла: арганізаваць пры 
Менскай пяцёрцы спэцыяльны кянцэлярска-тэхнічны 
орган, падзяліць тэхнічны орган пяцёркі на наступныя 
сэкцыі: будаўнічую, гаспадарчую і бібліотэчную; уста” 
навіць шчыльную сувязь паміж Менскай пяцёркай і ча- 
совым праўленьнем. 

Аб'яднаная нарада яшчэ раз зьвярнулася да пытань- 
ня аб парадку адчыненьня факультэтаў. Лічылася маг- 
чымым распачаць зараз-жа адчыненьне факультэтаў: ра- 
бочага, энтолёга-лінгвістычнага аддзяленьня, факультэту 
грамадзкіх навук з дасьледчым інстытутам беларускае 
і яўрэйскае культур, мэдычнага і прыродазнаўчага, а 
потым, крыху пазьней, з восені гэтага году, - агранаміч- 
нага факультэту і іншых аддзяленьняў факультэту гра” 
мадзкіх навук. 

Аб неабходным адчыненьні вышэйпамянёных факуль- 
тэтаў і аддзяленьняў не магло быць і гутаркі пры адсут. 

насьці выкладчыкаў і адпаведнага абсталяваньня ляба- 
раторый і габінэтаў. Было зусім ясна, што унівэрсытэт 
ня можа быць адчынены раней восені 1921 г. Праўда, 
Менская пяцёрка распачала зараз-жа працу па аргані- 
зацыі рабочага факультэту. Пры поўнай адсутнасьці 
грашовых сродкаў і вучэбнага абсталяваньня, рабочы 
факультэт быў адчынены ў чэрвені месяцы, у колькасці 
160 слухачоў, з якіх на долю рабочых прыходзілася 69, 
сялян -- 72 і чырвонаармейцаў -- 19. 

Адчыненьне рабочага факультэту зьявілася нібыта 
сымбалем адчыненьня унівэрсытэту наогул, але, зразу- 
мела, ніякіх правільных заняткаў на рабочым факуль- 
тэце, пры поўнай адсутнасьці абсталяваньня, не магло 
быць. Было зусім ясна, што і рабочы факультэт пачне 
нармальна функцыянаваць толькі з восені бягучага году, 
калі унівэрсытэт будзе мець неабходныя прадметы на- 
вуковага абсталяваньня. 

Паездка Маскоўскае тройкі, пры ўдзеле сяброў арга- 
нізацыйнае камісіі у Менску, мела вялікае значэньне для 
далейшае працы па арганізацыі унівэрсытэту. Фактычна 
да красавіковае паездкі яшчэ нічога ня было зроблена 
для прыстасаваньня будынкаў пад унівэрсытэт. Камісія 
азнаёміўшыся з усімі дэталямі неабходнага рамонту, 
прыйшла да вываду, што яшчэ магчыма адрэмантаваць 
уківэрсытэцкія будынкі да пачатку вучэбнага году, калі 
праца пачнецца ў свой час і будзе вясьціся з адпаведным 
напружаньнем. Праўда, праца па прыстасаваньні бу- 
дынкаў для унівэрсытэту пачалася ў канцы красавіка, 
але цягнулася вельмі марудна, дзякуючы адсутнасьці 
матар'яльных сродкаў. Гэтая маруднасьць зусім ясна 
паказвала на тое, што, калі і ў далейшым праца будзе 
цягнуцца гэтым тэмпам, то унівэрсытэцкія будынкі ня 
будуць гатовы к прызначанаму тэрміну. Наркамасьветы 
БССР асыгнаваў некаторую суму на бягучы рамонт, што 
дазволіла распачаць рамонт фабрыкі «Вікторыя» і пры- 
стасаваньне яе пад анатамічны тэатр унівэрсытэту. 
У траўні месяцы вызначылася, што будынкі б. духоўнае 
сэмінарыі, у якіх меркавалася разьмясьціць большасьць 
навукова-дапаможных устаноў, ня будуць дадзены уні- 
вэрсытэту, бо на іх прэтэндуе вайсковы камісарыят, які 
думаў адчыніць ў Менску вайсковую школу. 

У канцы красавіка ўсе падгатоўчыя працы былі фак- 
тычна закончаны. Існаваньне асобных камісій у Менску 
і Маскве па арганізацыі унівэрсытэту зьяўлялася немэта- 


46 


згодным. Наркамасьветы БССР лічыў неабходным арга- 
нізаваць сталае праўленьне, якое ўзяло-б на сябе ўсю 
адказнасьць за далейшую арганізацыю унівэрсытэту. 
Апошняе было сконструевана ў пачатку ліпеня 1921 году 
і П-га ліпеня 1921 году было зацьверджана Наркамась- 
веты БССР у складзе: рэктара -- У. І. Пічэта, У. М. Іг- 
натоўскага, Ф. Ф. Турука, М. Я. Фрумкінай і прадстаў- 
ніка ад рабочага факультэту. Новае праўленьне ўступіла 
ў выкананьне сваіх абавязкаў з наступнага дню і павяло 
вельмі энэргічную працу па арганізацыі унівэрсытэту. 
Сродкі, якія былі асыгнаваны Наркамасьветы РСФСР, і 
дадатковыя сродкі, асыгнаваныя Наркомасьветы БССР, 
далі магчымасьць распачаць работы будаўнічага харак- 
тару. Новы склад праўленьня асабліва рупіўся закупкай, 
прадметаў, неабходных для навукова-дапаможных уста- 
ноў. Зразумела, ніхто ня сумняваўся ў тым, што абсталя- 
ваць іх адразу поўнасьцю немагчыма і што навуковае 
абсталяваньне ў першы год існаваньня унівэрсытэту бу- 
дзе вельмі бедным. 

Новаму праўленьню прышлося прыняць меры да за- 
прашэньня прафэсароў. Праўда, маскоўская тройка на- 
меціла цэлы рад асоб для заняцьця тых ці іншых катэдр. 
Пры перамовах з асобнымі кандыдатамі вызначалася 
аднак-жа сур'ёзная перашкода. Асобныя выкладчыкі, 
гледзячы некалькі скэптычна на будучае адчыненьне уні- 
вэрсытэту, давалі сваю згоду на працу ў ім, але адмаў- 
ляліся ад пераезду ў Менск да высьвятленьня пытаньня 
аб сталасьці унівэрсытэту ў Менску. Новаму праўленьню 
прышлося лічыцца з гэтым фактам, бо праўленьне уні- 
вэрсытэту жадала бачыць у складзе сваіх выкладчыкаў 
пэўна кваліфікаваных вучоных. Праўленьне унівэрсытэ- 
ту не зачыняла вачэй на тое, што сыстэматычны прыезд 
прафэсароў утворыць перабоі ў ходзе заняткаў, але 
другога выйсьця для унівэрсытэту ня было, бо іначай, 
ён мог застацца без прафэсароў і выкладчыкаў. 

Дзень 11-га ліпеня 1921 г. назаўсёды застаецца па- 
мятным у гісторыі беларускага нацыянальна-культурна- 
га адраджэньня і ў гісторыі савецкае ўлады на Белару- 
сі. У гэты дзень у дзяржаўным тэатры адбылося ўрачы- 
стае пасяджэньне, прысьвечанае гадавіне вызваленьня 
Беларусі і Менску, у прыватнасьці, ад польскіх окупан- 
таў. У пасяджэньні прымалі удзел савецкія, партыйныя, 
прафэсыянальныя і культурныя арганізацыі, грамадзкія 
групы, а таксама дэлегацыі ад паветаў. 

Наркамасьветы У. М. Ігнатоўскі, адкрываючы ўрачы- 
стае пасяджэньне, абвясьціў дэкрэт ураду аб адчынень- 
ні на Беларусі унівэрсытэту, а таксама і пастанову Ко- 
легіі Наркамасьветы аб прызначэньні рэктарам унівэр- 
сытэту У. І. Пічэта, сябрамі праўленьня У. М. Ігнатоў- 
скага, Ф. Ф. Турука, М. Я. Фрумкінай і прадстаўніка ад 
студэнтаў. На урачыстым пасяджэньні было сказана 
шмат прамоў, якія як-бы намячалі ідэалёгічную прагра- 
му будучае чыннасьці дзяржаўнага унівэрсытэту. 

Пасьля прамоў т. Чарвякова, Ігнатоўскага і Кнорына 
ад імя ўсіх прысутных было пастаноўлена паслаць т. Ле- 
ніну прывітальную тэлеграму наступнага зьместу: «Паў- 
станьне рабочых і сялян у дні вялікае Кастрычнікавае 
рэвалюцыі, калі пралетарыят Расіі, пад кіраўніцтвам ка- 
муністычнае партыі і Вас, як яе правадыра, узяў у свае 
рукі ўладу, дапамагло працоўнай Беларусі вызваліцца 
ад векавога эканамічнага і духоўнага ўціску і працоў- 
ным знайсьці сваю бацькаўшчыну -- Савецкую Бела- 
русь. 

Адчыняючы ў дзень гадавіны вызваленьня Менску, 
цэнтру Беларусі, ад улады польскіх акупантаў, Белару- 
скі дзяржаўны унівэрсытэт на ўрачыстым пасяджэньні, 
прысьвечаным яго адчыненьню, ад імя партыйных, рабо- 
чых, культурных і грамадзкіх сіл краіны, шле вам, дара- 
гі правадыр, сваё шчырае прывітаньне». 

Дзень 1-га ліпеня -- дзень адчыненьня унівэрсытэ- 
ту -- адбыўся пры агульным ўздыме. Прывітаньні па- 
сьведчылі, што ўсе арганізацыі разумеюць, якое вялікае 
значэньне будзе мець унівэрсытэт для культурнага ад- 
раджэньня краю. Пры такіх спрыяючых акалічнасьцях 
новае праўленьне распачало арганізацыю унівэрсытэту. 
На яго была ўскладзена вялізная задача: адчыніць уні- 
вэрсытэт у сапраўднасьці і даць яму той ідэалёгічны 
зьмест, які зьяўляўся-б асноўнай прадпасылкай цеснага 
яднаньня паміж унівэрсытэтам і працоўнымі масамі. 

